


اقبال کو مشاہیر ادباء و شعراء، اکابرین وقت اور
معاصرین کا منظوم و منثور خراج عقیدت
(تعریتی نظموں اور تاثرات کا عدیم المثال انتخاب)

اقبال

بہ چشمِ دل

مرتب و مصنف

خان حسین عاقب



پبلشر : ادارہ ادب اسلامی ہند، مہاراشٹر

اقبال کو مشاہیر ادباء و شعراء، اکابرین وقت اور معاصرین کا
منظوم و منشور خراج عقیدت
(تعزیتی نظموں اور تاثرات کا عدیم المثال انتخاب)

اقبال

بہ چشمِ دل

مرتب و مصنف

خان حسنین عاقب

پبلشر: ادارہ ادبِ اسلامی ہند، مہاراشٹر

© جملہ حقوق بحق پبلشر محفوظ ہیں

نام کتاب : اقبال، بہ چشم دل

مرتب و مصنف : خان حسنین عاقب / 09423541874

: ٹیچرس کالونی، پوسد۔ hasnainaaqib1@gmail.com

پبلشر : ادارہ ادب اسلامی ہند، مہاراشٹر، افضل باغ، آکوٹ، ضلع

آکولہ۔ 8983449218

پرینٹر : نورانی آفسیٹ پریس، مالگاؤں۔

اشاعت : ۱۵۰۲ء

تعداد اشاعت : 1000 (بار اول)

قیمت : 100 روپے

ترتیب و تہذیب : اشفاق عمر، مالگاؤں

کتاب ملنے کے پتے

۱۔ ادارہ ادب اسلامی، مہاراشٹر، افضل باغ، آکوٹ، ضلع آکولہ، مہاراشٹر

۲۔ ادارہ ادب اسلامی ہند، ڈی 321، دعوت نگر، ابوالفضل انکلیو، جامعہ نگر، دہلی۔

۳۔ مرکزی مکتبہ اسلامی، مہاراشٹر

۴۔ سب بکڈ پو، نانڈیڑ

۵۔ خان حسنین عاقب، علامہ اقبال ٹیچرس کالونی، مومن پورہ،

واشم روڈ، پوسد، مہاراشٹر 445215

انتساب

اُن اقبالؔ شناس اور اقبالؔ فہم صاحبانِ ذوق کے نام
 جن کے نزدیک اقبالؔ کی شاعری محض تفتنِ طبع اور
 خوش باشی کا ذریعہ نہیں

بلکہ

دورِ حاضر کے نشاۃ الثانیہ کی آوازِ جرس ہے۔

پیش لفظ

معاصر اردو ادب میں ترقی پسندی، جدیدیت اور مابعد جدیدیت جیسے رجحانات کے دم توڑنے کے بعد کسی نئے صحت مند ادبی رجحان کی آمد کی کوئی اطلاع نہیں ہے لیکن ان تمام رجحانات کی ازکار فہمی نے اصلاحی ادب کی ہمہ وقت ضرورت و اہمیت کو اظہر من الشمس کر دیا ہے۔ میر، سرسید، ڈپٹی نذیر احمد، غالب، حالی اور اقبال جیسے عہد ساز قلم کاروں کی تخلیقی بولمونی کے جلوے آج بھی زندہ و تابندہ ہیں۔

ان تمام اصحاب میں اقبال کو اختصاص اس لئے حاصل ہے کہ انہوں نے ہندوستانی مسلمانوں کو ایسے وقت اپنی فکری اساس کا احساس دلایا جب ملت اسلامیہ زبوں حالی اور اخلاقی انحطاط سے گزر رہی تھی۔ اقبال نے مسلمانوں میں جینے کا حوصلہ پیدا کیا۔ اقبال کی شاعرانہ حیثیت کے علی الرغم ان کی فکری نہج نئی نسلوں کی تربیت اور اخلاقی و مذہبی قدروں کی آبیاری کی حد درجہ متحمل ہے۔ اور آج اقبال کی فکر کے ابلاغ کی شدید ضرورت محسوس کی جا رہی ہے۔ اس لئے کہ نئی نسل میں صالح ادبی فکری رکھنے والے قلم کار جتنی تعداد میں ہمارے درمیان ہونے چاہئیں، نہیں ہیں۔

اسی پس منظر کو سامنے رکھتے ہوئے ادارہ ادب اسلامی، مہاراشٹر گزشتہ گیارہ برسوں میں ریاست مہاراشٹر میں مختلف جگہوں پر اپنی سالانہ ادبی کانفرنسوں اور کل ہند مشاعروں کا انعقاد کر چکا ہے۔ ادارہ

کی جانب سے ہر برس شاعری اور نثر، ادب کے دونوں شعبوں میں قابل قدر خدمات انجام دینے والے مہاراشٹر کے قلم کاروں کو بالترتیب حفیظ میرٹھی اوارڈ اور عصمت جاوید اوارڈ نوازا جاتا ہے۔ ادارے کی جانب سے ادیبوں اور شعراء کی تخلیقی کاوشوں کی اشاعت کا سلسلہ بھی جاری ہے۔

اس مرتبہ بارہویں ادبی کانفرنس کا انعقاد مارچ 2016 میں طے ہے، ان شاء اللہ لیکن اس سے قبل نومبر میں یوم اقبال کے موقع پر تفہیم اقبال کے زیر عنوان ایک سیمینار منعقد کیا جا رہا ہے۔ اسی مناسبت سے نوجوان ادیب، مترجم و شاعر خان حسنین عاقب کی مرتب کردہ کتاب 'اقبال، بہ چشم دل' پیش خدمت ہے۔ اس کتاب میں خان حسنین عاقب نے نہایت مشقت اور جانفشانی سے کام لیتے ہوئے اقبال کی شخصیت اور فن سے متعلق مشاہیر ادباء و شعراء، اکابرین وقت اور معاصرین و متاخرین کی منظوم و منثور آراء اور خراج عقیدت کو جمع کر دیا ہے۔ یہ مجموعہ اپنے مواد کی وجہ سے عدیم المثال ٹھہرتا ہے۔ خان حسنین عاقب نے علامہ اقبال سے اپنے روحانی تعلق پر روشنی ڈالتے ہوئے اپنے دو نہایت اہم مقالوں کو اس کتاب میں شامل کر کے کتاب کی اہمیت میں اضافہ کر دیا ہے۔

امید ہے یہ کوشش آپ کے صالح ادبی ذوق کی تسکین اور فکر اقبال کی تفہیم کا سامان فراہم کرے گی۔

محمد ابراہیم خان

صدر، ادارہ ادب اسلامی ہند

(مہاراشٹر)

بسم اللہ

اقبال کا ایک عاشق زار۔ خان حسنین عاقب

پروفیسر احمد سجاد

اقبالیات کے بعض محققوں نے اقبال کے لڑکپن کا یہ مشہور واقعہ نقل کیا ہے کہ موصوف بچپن سے قرآن کریم کی تلاوت کے عادی تھے۔ ایک روز ان کے والد بزرگوار نے ان کی تلاوت کے بعد یہ فرمایا کہ چند برسوں کے بعد جب تم فلاں امتحان پاس کر لو گے تو تمہیں ایک خاص بات بتاؤں گا۔ چنانچہ کئی برس انتظار کی بے کلی میں گزار کے اس امتحان کو پاس کر لیا تو ان کی یاد دہانی پر ان کے والد بزرگوار نے فرمایا کہ ”قرآن پاک کی تلاوت اس طرح کرو کہ جیسے یہ آیات تم پر براہ راست نازل ہو رہی ہیں۔“

اس نصیحت پر عمل نے اقبال کی پوری زندگی کو ایک انقلابی موڑ سے ہمکنار کر دیا اور ”مرد مومن“ کا ایسا قرآنی تصور پیش کیا جو بقول زیر مطالعہ کتاب اقبال، بہ چشم دل کے مصنف خان حسنین عاقب، حقیقی مرد مومن کے لیے ”ایمان کے تین اجزاء یعنی ”قرآن، عشق محمد اور شریعت“ کا مکمل طور سے ”حامل ہونا“ لازمی ہے۔

گر تو می خواہی مسلمان زیتن نیست ممکن جز بہ قرآن زیتن

کیونکہ آں کتاب زندہ قرآن حکیم حکمت او، لازوال است و قدیم

اسی طرح کا ایک خوشگوار واقعہ مصنف کے ساتھ ہوا، جس کی تفصیل انہوں نے کتاب میں شامل اپنے ابتدائی مضمون میں ”اقبال اور میں“ کے زیر عنوان پیش کرتے ہوئے یہ انکشاف کیا ہے کہ مصنف (خان حسنین عاقب) کے دادا اور والد بزرگوار کا شمار عاشقان اقبال میں ہوتا تھا اس لیے

ایک تقریب ”یوم اقبال“ میں جب مصنف کی عمر بمشکل ۷۔۸ برس کی تھی۔ ان کے بزرگوں کی فرمائش پر ”مولانا ظفر علی خاں کی تحریر کردہ تعزیتی نظم“ گھر گھر تھاپی چرچا کہ اقبال کا مرنا۔ اسلام کے سر پر ہے قیامت کا گزرنا“ پیش کیا تو انہیں تیسرے انعام کا حقدار قرار دیا گیا۔ یہیں سے ان کے اقبال سے اعلانیہ تعارف و تعلق کا سلسلہ شروع ہوا۔ مگر انہیں برسہا برس تک یہ بات کھٹکتی رہی کہ انہیں اول کے بجائے تیسرے انعام کا مستحق کیوں قرار دیا گیا۔ جوانی میں شعری ذوق بیدار ہوا تو اقبال یہ طرز اسلوب سے متاثر رہے۔ پھر اس اسلوب سے کنارہ کش ہو کر اپنی منفرد راہ اختیار کی۔ مگر بیسیوں برس تک اقبال پر فرمائش کے باوجود کچھ لکھنے سے کتراتے رہے۔ یہاں تک کہ ایک روز انہوں نے خواب میں اقبال کو اس حال میں دیکھا کہ ان کے لبوں پر ایک دلنواز تبسم تھا۔ اس خواب نے انہیں یہ سوچنے پر مجبور کیا کہ ”اب شاید وقت آگیا ہے کہ میں اقبال پر کچھ لکھوں، اس کے عشق اور اپنے اسلاف کی وراثت کا حق ادا کروں۔“

مصنف بڑے خوش بخت ہیں کہ خدا نے انہیں نظم و نثر دونوں میں طبع آزمائی کی قدرت دی ہے اس لیے نظم کے علاوہ ایک مضمون بعنوان ”اقبال بھی اقبال سے آگاہ نہیں ہے“ قلمبند کیا۔ عاقب چونکہ ماشاء اللہ کثیر اللسان اور اردو کے ابھرتے ہوئے شاعر بھی ہیں اس لیے اپنے خواب میں اقبال کے دلاویز تبسم کو مستغزلانہ زبان میں مونا لیزائی انداز تبسم سے تعبیر کیا ہے، اسی مناسبت سے انہوں نے اس سال عاشقان اقبال کو یوم اقبال کے موقع پر اقبال جیسی کثیر الابعاد شخصیت کی رعایت سے ”اس کتاب نما میں ایسے اکابرین ملک و ملت کی آراء جمع کی ہیں جو مختلف شعبہ ہائے حیات سے تعلق رکھتے تھے۔“

ان سے پہلے مصنف نے اول و آخر ”اقبال بہ چشم دل“ اور ”اقبال اور میں“ کے زیر عنوان بڑے والہانہ انداز میں اپنے منظوم و منثور تاثرات کو کلام اقبال کے بکثرت حوالوں سے مزین کر کے پیش کیا ہے۔ ”بہ چشم دل“ کے تحت کئی صفحات میں مصنف نے اقبال کے شاعر، مفکر، مجدد، فلسفی نیز ان کے صاحب نظر، صاحب بصیرت، صاحب شعور، صاحب ادراک اور صاحب آگہی اور آواز جس برس کا تذکرہ

کرتے ہوئے ان کی پیہر اندہ شاعری، قلندری، درویشی، بے نیازی، غزالی و رومی سے اکتساب علم روحانی اور اقبال کے فکرو فن کی تقسیر یا تمام رنگارنگی کو ان کے اردو و فارسی کلام کے بر محل اشعار سے اجاگر کر دیا ہے۔ اس کے ساتھ انہوں نے تقریباً ۲۲ مشاہیر شعرا کے منظوم خراج عقیدت کو یکجا کر دیا ہے۔ سب سے پہلے سیماب اکبر آبادی کی نظم کا اقتباس ہے جس میں انہوں نے اقبال کو ”خدا شناس، خودی کے پیامی، فلسفی مشرق عینی، حکیم ہند، کلیم ہند، رازدار سر حقیقت، جان قوم، شان قوم وغیرہ جیسے القاب و آداب سے یاد کر کے یہ نتیجہ اخذ کیا ہے کہ ۔

جب قوم کے عروج کا پھر دور آئے گا کوشش میں تیرا نام بہر طور آئے گا
مولانا ظفر علی خاں کے تعزیتی اشعار میں اقبال کے تخیل کے فسوں نے سو سال کے سوئے ہوئے جذبول کو جس طرح ابھارا اور مسلمانوں کو مسلسل یہ درس دیا کہ وہ بجز اللہ کسی سے نہ ڈریں کا تذکرہ کر کے ملت کو نئی زندگی دینے کا بھی اقرار کیا ہے۔
مولانا ماہر القادری کی نظم میں اقبال کے مختلف مجموعہ ہائے کلام کی اہمیت و معنویت کو بڑی خوبصورتی سے پیش کیا گیا ہے۔ ان کے خیال میں

کارواں خواب میں تھا بانگ درا سے پہلے

اقبال نے ”بال جبریل“ کے سائے میں قوم کو گرم خرام کیا، ایک نئے طرز سے ضرب کلیبی کی تو بصدنا ز اللہ سے شکوہ بھی کیا، بدروحین کی یاد تازہ کی تو تہذیب فرنگی کے صنم کو بھی توڑا اور عشق رسول کی دانش سے انہوں نے فکرِ فرسودہ کو پرواز بھی عطا کی۔ ابوالاثر حفیظ جالندھری نے سہل ممتنع کے انداز میں جو خراج عقیدت پیش کی اس کے آخری مصرعے توجہ طلب ہیں۔ ۔

دنیا میں بڑا تھا اس کا رتبہ عقبیٰ میں دو چند ہو گیا ہے

اقبال بلند تھا ہمارا اب اور بلند ہو گیا ہے

فیض احمد فیض نے اپنی نظم میں اقبال کو ایک خوش نوا فقیر سے تعبیر کیا ہے، جس کی غزل خوانی نے سنان راہوں کو خلق سے آباد کر دیا۔ شکیل بدایونی نے اس انداز سے خراج عقیدت پیش کی ہے:

شاعر، ادیب، فلسفی، عارف، خدا شناس مجموعہ کمال تھا، اقبال اٹھ گیا
اولین منظوم حصے کے بانیسویں شاعر خود خان حسنین عاقب ہیں جنہوں نے چار بندوں کی آزاد نظم
میں بڑے ولولہ انگیز انداز میں ڈرامائی لب و لہجے سے آغاز سخن کیا ہے:

چلو! قلم کو عبادتوں کا مسزہ چکھائیں
حبید لہجے کے شاعروں کو
روایتوں کا مسزہ چکھائیں
انہیں بتائیں اسی افق پر
شہ سخن بھی برا جہاں تھا

آگے کے اشعار میں اقبال کے شاندار کارناموں اور خدمات کا حوالہ دیتے ہوئے، ان کی شان
میں حقیقی خراج عقیدت کا یہ انداز تمام ہوا:

چلو کہ تبدیلیوں کی ایسی ہوا چلائیں
کہ عشق بیز و خیال آور ہوں یہ فضائیں
ہر ایک مسلم جوان اقبال کا اگر ہمسزا ج ہوگا
اسے ہمارا یہی حقیقی خراج ہوگا

اس کے بعد اس معنی خیز کتاب کا نشری حصہ خراج عقیدت ”تاثرات اکابرین وقت“ کے زیر
عنوان شروع ہوتا ہے۔ جس کے کئی ذیلی عنوانات بنائے گئے ہیں۔ مثلاً

(۱) اقبال! بہ چشم سیاست کے ذیل میں سب سے پہلے موہن داس کرم چند گاندھی کے
تاثرات پیش کیے گئے ہیں۔ انہوں نے اپنے تعزیتی پیغام مع دستخط بزبان اردو یہ تحریر کیا کہ:
”..... جب ان کی نظم ”ہندوستان ہمارا“ پڑھی تو میرا دل بھر آیا اور
یروڈا جیل میں تو سینکڑوں بار میں نے اس نظم کو گایا ہوگا۔ اس نظم کے الفاظ مجھے بہت
ہی میٹھے لگے۔ اور یہ خط لکھتا ہوں تب بھی وہ نظم میرے کانوں میں گونج رہی

عبدالحمید سالک کے مختصر تاثرات کے بعد

(۴) ”اقبال بہ چشم معاصرین و متاخرین (ادب و فن) کے ذیل میں ڈاکٹر اختر حسین رائے پوری (غم دوراں کا ایران و خواں اور عظمت انساں کا ایسا قصیدہ خواں بیسویں صدی میں کوئی شاعر نہیں ہوا) ڈاکٹر جاوید اقبال، قدرت اللہ شہاب، شمس الرحمن فاروقی، رشید احمد صدیقی، ابن میری شمل (مشہور جرمن ماہر اقبالیات) (مذہب کی تاریخ میں جسے پیغمبرانہ انداز کا تجربہ کیا جاتا ہے اقبال اس کی بہترین مثال تھے) ڈاکٹر فرمان فتح پوری، فیض احمد فیض (جہاں تک شاعری میں حساسیت، زبان پر عبور اور غنائیت کا تعلق ہے ہم تو ان (اقبال) کی خاک پا بھی نہیں)، شورش کاشمیری، عرفان صدیقی، سید اقبال عظیم، ہارون رشید، جاوید ہاشمی وغیرہ کے بیش بہا تاثرات پر یہ باب اختتام پذیر ہوتا ہے۔ یوں مصنف خان حسنین عاقب نے اس چھوٹی سی کتاب میں یوم اقبال کی مناسبت سے کتاب کے سرورق پر جو دعویٰ کیا اسے اتھک محنت اور بڑے موثر انداز میں عملی جامہ پہنا کے دکھا دیا۔ یعنی اقبال کو مشاہیر ادباء و شعراء، اکابرین وقت اور معاصرین کا منظوم و منثور خراج عقیدت (تعزیتی نظموں اور تاثرات کا عدیم المثال انتخاب)۔

خزینہ اقبالیات میں اس انوکھی اور عدیم النظیر کتاب کو ہمیشہ قدر کی نگاہ سے دیکھا جائے گا۔ مصنف کو دلی مبارکباد

احمد سجاد

سابق ڈین فیکلٹی آف ہیومنیز

اور پروفیسر صدر شعبہ اردو

راپنچی یونیورسٹی راپنچی، جھارکھنڈ۔

اقبالیات میں ایک گراں قدر اضافہ

علامہ اقبال کا شمار بیسویں صدی کے عظیم شعراء میں ہوتا ہے۔ ان کی شاعری کا مرکزی کردار نہ ہی فطرت ہے اور نہ ہی کوئی خوبصورت محبوبہ بلکہ حرکت و عمل کا پیکر انسان ہے۔ مصنف کتاب خان حسنین عاقب کا شمار بھی بیسویں صدی کے ان بیشتر پرستارانِ اقبال میں ہوتا ہے جنہیں عہد طفولیت کے دوران ہی اقبالیات کا چمک لگ گیا تھا۔ بچپن کا زمانہ بھی قدرے نادانی کا ہوتا ہے لیکن اشعار کے مفہوم سے نا آشنا ہونے کے باوجود گھر کا ماحول کچھ اس طرح کا تھا کہ ایک سوم جماعت کا طالب علم اقبالیات سے متاثر ہوئے بغیر نہ رہ سکا۔

بیسویں صدی کے تیسرے اور چوتھے دہے میں ہر طرف اقبال کی شاعری کا چرچا تھا۔ گھروں میں، اسکولوں میں اور جامعات میں اقبال کی نظمیں بچوں اور بڑوں کی زبانوں پر تھیں۔ ہر صاحبِ ذوق کے کتب خانہ میں اقبال کے کلام کا مجموعہ موجود رہا کرتا تھا۔ یقیناً عاقب صاحب کا گھرانہ اس سے مستثنیٰ نہ تھا۔ حسنین عاقب، صاحبِ نظر بھی ہیں اور صاحبِ ذوق بھی۔ ان کا اردو کے ساتھ ساتھ فارسی ادب کا گہرا مطالعہ ہے۔ اقبال سے انہیں خاص شغف ہے۔ زیرِ نظر کتاب میں ان کے مضامین ان کی بصیرت کا ثبوت اور مطالعہ کی گہرائی کا پتہ دیتے ہیں۔ میں اس مختصر کتاب کو اقبالیات کے سرمایہ میں ایک قابلِ قدر اضافہ سمجھتا ہوں گو کہ یہ کتاب کوئی تحقیقی کتاب نہیں ہے۔ ایک ایسے شخص کی تاثراتی اور تخلیقی پیشکش ہے جس کا بچپن سے ہی اقبال کا ساتھ رہا ہے اور جس نے برسہا برس اقبال کی شاعری کو اپنے اندر اترنے دیا ہے۔

اقبال شاعر بھی ہے اور مفکر بھی۔ وہ نہ صرف خودی کا پیغام ہے بلکہ بے خودی کا رمزِ شاس بھی ہے۔ اقبال نے اپنی شاعری سے جو کام لیا ہے اس کی مثال مسلمانوں کی شاعری کی تاریخ میں نہیں ملتی۔ اقبال کی اسی انفرادیت نے عاقب صاحب کو اپنا عاشق بنایا۔ انہوں نے اقبال کی تلاش میں اقبال کے فکری سرچشموں کی غواصی کی ہے اور اس نتیجہ پر پہنچے ہیں کہ شاعر اقبال اور دانشور اقبال کے درمیان کوئی فصل نہیں بلکہ ایک تحقیقی وحدت ہے۔ کلامِ اقبال میں مذہبی سرچشموں کے ساتھ ساتھ تہذیب و تمدن کی رعنائیاں

بھی ہیں اور قوموں کا عروج و زوال بھی ہے۔ تاریخ کے دھارے بھی ہیں۔ عصرِ نو کی تحریکیں بھی ہیں اور فکر و دانش کی شمعیں بھی۔ سائنس کے تجربات کے ساتھ ساتھ فلسفوں کی کشاکش بھی ہے اور کھوئے ہوؤں کی جستجو بھی ہے۔ ایسے راسخ العلم شخص کا یہ کہنا کہ ”اقبال بھی اقبال سے آگاہ نہیں ہے“ ایک نرالا انداز بیان ہے۔ گو اقبال کے پرستار بعض وقت افراط و تفریط کا شکار ہو جاتے ہیں۔ والہانہ عقیدت مندی کا اظہار کرتے ہیں۔ ترجمان حقیقت کا یہ فرمان ہے کہ

گر تو میخوای مسلمان زینت نیست ممکن جز بقراں زینت

مصنف کتاب نے اقبال کے دو قومی نظریہ کی حقیقت پر بھی اپنے خیالات کا اظہار کیا ہے۔ بعض ناقدین نے کہا کہ اقبال کے جذبہ وطن پرستی پر ان کی اسلام دوستی غالب آگئی تھی۔ وہ اس نکتہ کو فسادِ موش کر جاتے ہیں کہ اسلام کا عقیدہ و اعمال کی پاسداری میں اقبال کے ہاں کہیں بھی حب الوطنی سے بے نیازی ظاہر نہیں ہوتی۔ بنیادی طور پر اقبال ایک ایسے بین الاقوامی نظام کی تئنا رکھتے تھے جو اخوات اور اتحادِ بشری، ہم آہنگی اور قوموں کے باہمی امن و آشتی پر استوار ہو اور جس میں عظمتِ انسان کا بول بالا ہو۔ جہاں اخوت کی فراوانی اور محبت کی عالمگیریت ہو۔ یہی وہ مقام ہے جہاں وہ آفاقی قدروں کے ترجمان بن جاتے ہیں۔ اقبال نے ہندوستان کے عہدِ جدید کی تاریخ کے دو غداروں یعنی بنگال کے میر جعفر اور دکن کے میر صادق پر لعنت بھیجی ہے، اول نے سراج الدولہ سے اور دوسرے نے پٹھو سلطان کے ساتھ غداری کی تھی۔

اقبال کے بارے میں بہت کچھ لکھا گیا ہے۔ لکھا جا رہا ہے اور لکھا جاتا رہیگا۔ وقت گزرتا جائیگا اور سوچنے والے ذہن اپنے نئے انداز سے فکرِ اقبال پر روشنی ڈالتے رہیں گے۔ میں عاقب صاحب کے اس کارنامے کو جو ”اقبال پچشم دل“ کے نام سے چھپ کر منظرِ عام پر آ رہا ہے ایک بڑا کارنامہ سمجھتا ہوں۔ اس کی توصیف و تحسین دل کی گہرائیوں سے کرتا ہوں۔

ڈاکٹر ضیاء الدین نیر

نائب صدر

اقبال اکیڈمی انڈیا (حیدرآباد)

اقبال اور میں ---

خان حسنین عاقب

اقبال سے میرا کوئی گہرا تعلق ضرور ہے۔ لیکن سمجھ میں نہیں آتا کہ وہ تعلق کیا ہے؟ جب میں اپنی طالب علمی کے دور سے گزر رہا تھا، بلکہ زیادہ درست امر تو یہ ہے کہ میں اپنے بچپن اور لڑکپن، دونوں کی درمیانی دہلیز پر تھا، اسی وقت اقبال سے میرے مراسم کا آغاز ہو چکا تھا۔ اسی دوران اقبال کی شاعری مجھے گھٹی میں پلائی گئی تھی۔ میرے والد محترم اور دادا حضرت، اقبال کے عاشق زار تھے۔ اقبال نے مجھے بھی نصیحت کی کہ

باپ کا علم نہ بیٹے کو اگر ازبر ہو

پھر پسر قابل میرا شپدر کیونکر ہو؟

لہذا اقبال سے عشق مجھے وراثت میں مل گیا۔ میرا اقبال سے وہ تعلق پیدا ہو گیا جو اقبال کو اپنے مرشد رومی سے تھا۔ اسی تعلق نے میرا رشتہ اقبال سے ایسا استوار کیا کہ میں اقبال کی تنقیص میں کچھ ستم ظریف لوگوں کی کتابیں پڑھ کر بھی اپنے دل سے اس کی محبت کو کھڑچ کر مٹا نہیں پایا۔ میں سوم جماعت میں زیر تعلیم تھا۔ یہ شانہ پورے برصغیر میں اقبال صدی کی تقاریب کا موسم تھا لہذا ہمارے شہر آکولہ میں بھی اقبال صدی کی تقسیریں اس برس بڑی دھوم دھام سے منائی گئی۔ میرے والد صاحب نے مجھے بھی حکم دیا کہ میں بھی اس عظیم الشان پروگرام میں حصہ لوں۔ والد صاحب کا حکم، حکم نہیں فیصلہ ہوا کرتا تھا اور اپنے ہر فیصلے کی قوتِ نفاذ کی اہلیت بھی ان میں بدرجہ اتم موجود تھی اور آج بھی ہے۔ اور پھر سات آٹھ برس کی عمر میں میری مرضی ہی کیا؟ اگر بات والد صاحب کے حکم کی کریں تو آج اپنی طبعی عمر کی نصف صدی پار کرنے سے صرف پانچ برس پیچھے ہونے کے باوجود میں ان کے

حکم سے سرتابی کی جرات نہیں پاتا۔ بہر کیف، تو اس معصوم سی عمر میں اقبالؔ صدی کے جلسہ میں میں نے حصہ لیا، تقریر بھی کی اور اقبالؔ کے انتقال پر مولانا ظفر علی خان کی تحریر کردہ تعزیتی نظم گھر گھر تھا یہی چرچا کہ اقبالؔ کا مرنا۔۔۔ اسلام کے سر پر ہے قیامت کا گزرنا‘ بھی پڑھی۔ اس کے باوجود نہ جانے کیوں تیسرے انعام کا حقدار قرار دیا گیا۔ کچھ نقد، کچھ کتابیں اور ایک قلم بطور انعام دیا گیا۔ نقد تو اگلے دن چاکلیٹ اور برقی والے کے خزانے میں جمع ہو گیا کہ دس بیس روپے کی بساط ہی کیا تھی؟ کتابیں ایسی تھیں کہ ان کا مواد تیسری جماعت کے بچے کے سر کے اوپر سے گزر گیا۔ لیکن وہ قلم میرے پاس ایک طویل عرصے تک رہا۔ وہ اقبالؔ سے میرے اعلانیہ تعارف اور تعلق کا بیعانہ تھا۔

شائد اسی تیسرے انعام نے مجھے سوچنے پر مجبور کیا ہو گا کہ پہلا یا دوسرا انعام کیوں نہیں ملا۔ لیکن اس سوچ کا آغاز اسی وقت نہیں ہوا کیوں کہ عمر اتنی بڑی بات سوچنے کی اجازت دینے کی متحمل نہ تھی۔ اس کے بعد بچپن بھر میں اقبالؔ کی نظمیں رٹتا رہا، دہراتا رہا، لگتا رہا۔ پھر شعور نے اقبالؔ کے علاوہ دیگر شعراء سے بھی متعارف کروایا۔ عمر کے لحاظ سے ترجیحات بدلتی گئیں۔ جوان ہوا تو میں نے خود کو شاعر کے روپ میں دیکھا۔ تب بھی اقبالؔ سے پیچھا نہیں چھوٹا تھا۔ لیکن ایک فاصلہ ضرور پیدا ہو گیا تھا۔ شاعری کی تو ابتداء میں اقبالؔ سے متاثر ہو کر کہنا شروع کیا لیکن جلد ہی اقبالؔ کی طرز و اسلوب سے کنارہ کشی اختیار کر کے اپنا الگ رنگ طے کر لیا۔ دودھائیاں گزر گئیں۔ مضامین لکھتا ضرور تھا لیکن اقبالؔ پر کبھی نہیں لکھا۔ احباب نے پوچھا تو میں نے صاف صاف کہہ دیا کہ میں ابھی خود کو اس لائق نہیں سمجھتا کہ اقبالؔ پر لکھوں۔ وہ سمجھے میں انہیں ٹال رہا ہوں اس لئے وہ خاموش رہ گئے۔ لیکن میں تب بھی سچ ہی کہہ رہا تھا۔

ایک روز میں نے خواب میں اقبالؔ کو دیکھا۔ پتہ نہیں پس منظر کیا تھا لیکن اقبالؔ اور میں، ہم دونوں اکیلے ہی دکھائی دیے۔ اقبالؔ نے میری طرف دیکھا۔ غور سے دیکھا۔ اور مسکرایا۔ اس کے لبوں پر جو تبسم تھا، اف، اگر مونا لیزا میرے سامنے ہوتی اور وہ یوں مسکراتی تو شاید میں اقبالؔ کے اس تبسم کے آگے اس کی طرف سے منہ پھیر لیتا۔ اس کے چہرے پر میرے تئیں وہ تغافل نہیں تھا جو

کسی شاعر کو شکوہ سنج بنا دیتا ہے۔ یعنی بقول شاعر۔

تغافل عاشق بے تاب را بے تاب تر سازد

بہ فریاد آورد خاموشی یوسف، زلیخا را

بلکہ اس کا مجھے دیکھ کر یوں مسکرانا، کچھ دیر تک مجھے مسکراتے ہوئے دیکھتے رہنا، ایک عجیب
کیف اور نظارہ تھا۔ اس مسکراہٹ میں نہ جانے کیا اشارہ مضمیر تھا؟ لیکن میں سمجھ گیا کہ اقبال میری طرز
فکر اور میرے طرز عمل سے مطمئن ہے۔

اب مجھے فکر ہونی شروع ہو گئی کہ شاید وقت آگیا ہے کہ میں اقبال پر کچھ لکھوں۔ اس کا، اس کے
عشق کا اور اپنے اسلاف کی وراثت کا کچھ تو حق ادا کروں۔ اس کا وہ عشق جس کے ڈانڈے سیدھے
عشق محمد سے جا ملتے ہیں۔ جب سے میں نے یہ سوچنا شروع کیا، اس کی وہ مونا لیزا والی مسکراہٹ
آنکھوں کے سامنے رہنے لگی۔ یوں لگا جیسے وہ کہہ رہا ہو کہ بیٹا! تینوں قلم وچ کتنا دم ہے، تہی اب
دکھاؤ۔ (اقبال پنجابی بھی بولتے تھے)۔ اب میں نے دونوں ہاتھوں سے لکھنا شروع کیا۔ واقعاً
نہیں، معنوی طور پر۔ یعنی ایک طرف تو ایک نظم لکھی اور دوسری طرف ایک مضمون بعنوان اقبال بھی
اقبال سے آگاہ نہیں ہے، پھر خیال آیا کہ موزوں تو یہی رہے گا کہ یا تو اقبال کے یوم ولادت پر یا اس
کی برسی پر اسے خراج عقیدت پیش کرتے ہوئے اس سے متعلق کوئی نئی تحریر عاشقان اقبال کو سونپی
جائے۔ یوں بھی نئی نسل اقبال اور اس کی فکر سے دور ہوتی جا رہی ہے کیوں کہ وہ اردو سے دور ہوتی
جا رہی ہے۔ اسی لئے میری اس کاوش کی اہمیت ذرا بڑھ جاتی ہے۔ چونکہ اقبال کی شخصیت کشیدہ
الابعد تھی اس لئے میں نے اس کتاب یعنی اقبال بہ چشم دل میں ایسے اکابرین کی آراء جمع کی ہیں
جو مختلف شعبہ ہائے حیات سے تعلق رکھتے تھے۔ یعنی کچھ اکابرین میدان سیاست سے منتخب کئے تو کچھ
اکابرین ایسے تھے جو اقبال کے ساتھ روز اٹھنے بیٹھنے والے تھے، ان کے احباب میں شامل تھے جن
میں خصوصی طور پر سید وحید الدین فقیر، مولانا غلام رسول مہر، سید نذیر نیازی، عبد المجید سالک اور سر شیخ
عبد القادر کا ذکر اہم ہے۔ شعبہ مذہب سے کچھ اکابرین کے تاثرات حاصل کئے اور کچھ اکابرین

ایسے ہیں جو اقبالؔ کے ہم عصر بھی تھے اور ان کے متاخرین بھی یعنی وہ اقبالؔ کے آخری وقت کے گواہ بھی رہے اور اقبالؔ کے بعد بھی کافی عرصہ دنیا میں اپنے حصے کی زندگی بسر کرتے رہے مثلاً فیضؔ، عرفان صدیقیؔ، شورش کاشمیری وغیرہ۔

یہ کتاب اقبالؔ کی شخصیت پر مشاہیر اہل ادب کے منظوم تاثرات اور بین الاقوامی سیاسی رہ نماؤں کی قابل قدر آراء پر مشتمل ہے۔ یہ منظوم و منشور تاثرات اقبالؔ شناسی اور اقبالؔ فہمی کے خواہشمندوں کے لئے یقیناً ایک نئی راہ کی کشاد کا سبب بنیں گے۔ خصوصی طور پر اس صورت میں اقبالؔ کی فکر اور اس کی شاعری کی مختلف جہتوں کی تفہیم کی سخت ضرورت ہے جب کہ مشاعروں کی نوٹنکیوں نے شاعری کو محض ایک سیاسی پلیٹ فارم اور ذہنی عیش کوشی، صاحبانِ اقتدار سے شکوہ و فریاد اور حالات سے راہ فرار اختیار کرنے کا ذریعہ بنا دیا ہے۔ لہٰذا ایک کوشش مسلسل اس حالت میں ہوتی رہنی چاہیے کہ اقبالؔ کو نئی نسل کے زیرِ تعلیم اور تعلیم یافتگان کے سامنے نہ صرف متعارف کروایا جائے بلکہ اس نسل کے ذہن و دل تک اس کی فکر کی تریل کو آسان بنا کر پیش کیا جائے۔ یہ کتاب دنیا بھر کے اہل سیاست، صاحبانِ علم و ادب اور علمائے دین کی نظر میں اقبالؔ کی اہمیت کو واضح کرتی ہے۔

ادارہ ادب اسلامی ہند، مہاراشٹر کی پاس گزاری مجھ پر لازم ہے کہ ادارہ کے ذمہ داروں نے نوجوان نسل میں فکرِ اقبالؔ کے ابلاغ اور اس کی تریل کے صلاح مقصد کے پیش نظر اس کتاب کو یومِ اقبالؔ کی مناسبت سے اشاعت کے لئے منتخب کیا۔ امید ہے یہ کاوش پسند کی جائے گی۔

اقبالؔ بھی اقبالؔ سے آگاہ نہیں ہے۔

خانِ حسنین عاقبؔ

کیا اقبالؔ ایک شاعر تھا؟

اگر وہ شاعر تھا تو وہ ایک عام شاعر تھا یا عظیم شاعر تھا؟

یا پھر وہ ایک مفکر تھا؟

یا پھر۔۔۔؟

سوچتے رہیے، سینکڑوں جوابات آئیں گے، مثبت بھی اور منفی بھی۔

لیکن خود اقبالؔ اپنے بارے میں ہر قسم کے اثبات و نفی سے بے نیاز تھا اسی لیے اس نے یہ کہہ کر دامن چھڑا لیا کہ ۔

اقبالؔ بھی اقبالؔ سے آگاہ نہیں ہے

کچھ اس میں متخسر نہیں، واللہ نہیں ہے

اقبالؔ اپنی اس فسر و نظر کا مبلغ اور داعی تھا جو اسے مومنانہ بصیرت اور فراست نے ودیعت کی تھی۔ اقبالؔ سے قبل اسلام ایک ایسے مذہب کی شکل اختیار کر چکا تھا جسے بنیادی ارکان کی فرضیت کی تکمیل تک محدود کر دیا گیا تھا۔ اقبالؔ اسلام کے اس روپ کا مجذد تھا جسے اس دین کے لانے والے پیغمبر ﷺ نے عربوں میں متعارف کروایا تھا اور جو فوراً اپنی حقانیت کی بنیاد پر عرب سے نکل کر سارے عالم کو مسخر کر چکا تھا۔ لیکن امتدادِ زمانہ نے اس روپ کو گہنا دیا تھا۔

کیا اقبالؔ فلسفی تھا؟

شاید نہیں۔ کیونکہ فلسفے کے متعلق اس کا ایقان تھا کہ ۔

فلسفہ رہ گیا، تلقینِ غزالی نہ رہی۔

مگر اقبالؔ کو محض فکر و فلسفہ کا شاعر کہا گیا اور تسلیم کیا گیا۔ اقبالؔ صاحبِ نظر، صاحبِ بصیرت، صاحبِ شعور، صاحبِ ادراک، صاحبِ آگہی تھا۔ اس کی نظر افلاک کے اس پار تک جاتی تھی۔ مثلِ مشہور ہے۔

جو نہ دیکھے روی

وہ دیکھے گوی

یعنی جہاں تک روی (سورج) کی روشنی نہیں پہنچ سکتی اس سے آگے تک شاعر کا تخیل پہنچ جاتا ہے۔ اور اقبالؔ تو اس سے بھی آگے کی چیز تھی۔

اس کی شاعری آوازِ جرس تھی جو پکارتی تھی کہ ۔

معمارِ حرم ! باز بہ تعمیرِ جہاں خیز

از خوابِ گراں، خوابِ گراں، خوابِ گراں خیز

اس کا آہنگ آفاقی تھا جب وہ کہتا تھا کہ

نغمہ ہندی ہے تو کیا لے تو حجازی ہے مری

اس نے اپنی بصیرت کو اپنے مرشد مولانا جلال الدین رومی کی فکری نہج پر مرکوز کر رکھا تھا۔ یعنی

بقولِ سعدی شیرازی ۔

اے تماشا گاہِ عالم، روئے تو

تو کجا بہر تماشا می روی؟

اسی بصیرت نے اقبالؔ کو قلندرانہ مقام عطا کیا۔ اور اس امر کا اعتراف اس نے یہ کہہ کر کیا کہ۔

خوش آگئی ہے جہاں کو قلندری میری

وگر نہ شعر مرا کیا ہے؟ شاعری کیا ہے؟

یہ اس کی بے نیازی تھی خود کے تئیں اور اس بے نیازی پر وہ حیراں ہو کر خود سے استفسار کرتا

ہے کہ ۔

کہاں سے تو نے اے اقبالؔ! سیکھی ہے یہ درویشی؟
 کہ چرچا بادشاہوں میں ہے تیری بے نیازی کا
 اس کی یہی بے نیازی اسے مسلسل مجبور کھتی تھی کہ وہ اپنی ہستی، اپنے وجود کی تہہ تک پہنچ سکے، یعنی ے
 اسی اقبالؔ کی میں جستجو کرتا رہا برسوں
 بڑی مدت کے بعد آخر وہ شاہیں زیدِ دام آیا
 لیکن یہ وہ مقام تھا جہاں آکر اسے کچھ کچھ احساس اپنے وجود کا ہونے لگا تھا۔ اگرچہ یہ احساس
 بہ نظر غائر، ایک شاعرانہ تعلی سے زیادہ نہیں لگتا۔ لیکن اس کے اس احساس میں تشکیک اور شبہ تھا۔
 رازِ حرم سے شاید، اقبالؔ باخبر ہے
 میں اس کی گفتگو کے اندازِ محسوس
 یہاں 'شائد' نے اسے یقین کی منزل سے دور رکھا اور پھر اقبالؔ دہرانے لگا کہ ے
 اقبالؔ سبھی اقبالؔ سے آگاہ نہیں ہے
 پھر اس کا تذبذب اسے ایک نئے موڑ پر لے آیا جس کا اظہار اس نے یوں کیا ے
 مقامِ عقل سے آساں گزر گیا اقبالؔ
 مقامِ شوق میں کھویا گیا وہ فرزانہ
 یہیں تک آکر، ذرا ٹھہر کر، اس نے طنزیہ مطالبہ کیا کہ ے
 تہذیبِ نوی کارگہ شیشہ گری ہے
 آدابِ جنوں شاعرِ مشرق کو سکھا دو
 لیکن اس کا یہ طنزیہ مطالبہ بخیدگی سے لیا گیا اور اس کے شوق کو رومی کی سالاری میں دے دیا
 گیا۔ یہاں اس نے خود کو مخاطب کر کے احساس دلایا ے
 تو بھی ہے اسی قافلہٴ شوق میں اقبالؔ
 جس قافلہٴ شوق کا سالار ہے رومی

حالانکہ کچھ دیر پہلے تک اقبالؔ متذبذب تھا کہ قافلہٴ حیات تو ایک عجیب معرکہٴ گنجلک اور مجموعہٴ اسرار ہے۔ جب وہ بولا کہ ۔

ڈرتا ہوں دیکھ دیکھ کے اس دشت و در کو میں
لاؤں کہاں سے بندہٴ صاحبِ نظر کو میں؟
حیراں ہے بوعسلی کہ میں آیا کہاں سے ہوں
روحی یہ سوچتا ہے کہ جاؤں کدھر کو میں؟

لیکن اس کا جذبہٴ شوقِ روحی کی سالاری کو تسلیم کر بیٹھا اور اس نے روحی کو اپنا مرشد قرار دے کر کہا ۔

اے امامِ عاشقانِ درد مند
یاد ہے مجھ کو ترا حرفِ بلند

یہاں اس نے حرفِ بلند کو درسِ بلند کے معنی میں لیا ہے اور روحی کو اپنا مرشد تسلیم کرتے ہوئے
اپنی فکر کے سوتوں کو روحی کی اس آجکے سے جاملایا جو کہہ رہی تھی کہ ۔

جہد کن در بے خودی، خود را بیاب
زود تر واللہ اعلم بالصواب

حالانکہ اس کے سامنے متاعِ گرفتار کے حامی کثیر تعداد میں موجود تھے۔

نایاب نہیں متاعِ گرفتار
صد انوری و ہزار حجابی

پتہ نہیں کیوں اس کی نظر انتخابِ روحی پر جا ٹھہری۔ لیکن اپنی فسکر کی سالاری کے لئے روحی کے
انتخاب نے اس کے ذوق اور شوق کو تشنہٴ کام نہیں رہنے دیا۔ اس نے روحی سے اکتسابِ علمِ روحانی
کیا۔ وہیں اس نے خدا کو سمجھا، خود کو جانا، خدائی کو پہچانا اور خودی سے متعارف ہوا۔ خودی سے اس
کے تعارف نے اس میں اس قدر اعتماد پیدا کر دیا کہ اس نے ایک تصوراتی لیکن قسریب القیاس
واقعہ کے ذریعہ اپنی خود اعتمادی کا اظہار کر دیا ۔

فردوس میں روجی سے یہ کہتا تھا سنائی
 مشرق میں ابھی تک ہے وہی کاسہ، وہی آتش
 علاج کی لیکن یہ روایت ہے کہ آخر
 اک مرد قلندر نے کیا رازِ خودی فاش
 یہیں سے وہ لا شعوری طور پر خود آگاہی کی طرف ملتفت ہوتا رہا۔ لیکن اس کی یہ خود آگاہی جنوں کا
 لبادہ اوڑھے رہی۔ وہ خود اپنی اس خود آگاہی کو جنوں سے تعبیر کرتا رہا۔
 حکیم میری نواؤں کا راز کیا جانے
 ورائے عقل ہیں اہل جنوں کی تدبیریں
 وہ ہمیشہ اپنے جنوں کو عقل کی غلامی میں دینے سے بچتا رہا اور دوسروں کو بھی تلقین کرتا رہا کہ۔
 بہتر ہے دل کے پاس رہے پاس بانِ عقل
 لیکن کبھی کبھی اسے تنہا بھی چھوڑ دے
 اس کی خودی کو کبھی بھی پاس بانی عقل کا احتیاج نہیں رہا۔ اس کی نوائنجی سے لالے کی آگ تیز
 ہو جایا کرتی تھی۔ اقبال کے دم سے جو ہما نمی بنی ہوئی تھی اس کے لئے اسے مورد الزام ٹھہرایا گیا
 اور فیصلہ کر دیا گیا کہ۔

اقبال کے نفس سے ہے لالے کی آگ تیز
 ایسے غزل سرا کو چمن سے نکال دو
 لیکن اقبال جیسا قلندر ایسے کسی فیصلے کو خاطر میں لانے والا کب تھا؟ اس کا جنوں تو ہنگامہ خیز تھا جس
 پر اسے ناز بھی تھا اور فخر بھی۔ اسی جنوں نے اس کی زباں سے دعویٰ کروایا کہ۔
 فارغ تو نہ بیٹھے گا محشر میں جنوں میرا
 یا اپنا گریباں چاک یاد امن یزداں چاک
 پھر وہ اپنا رخ مندرجہ بالا فیصلے کی طرف موڑتے ہوئے فیصلہ کنندگان سے مخاطب ہو کر کہنے لگا۔

مری نوا سے گریبانِ لالہ چاک ہوا
نسیمِ صبحِ چمن کی تلاش میں ہے ابھی
مری خودی بھی سزا کی ہے مستحق لیکن
زمانہ دار و رسن کی تلاش میں ہے ابھی

مرشدِ روحی نے اقبالؔ کے اندر جو علمِ کیمیا بھردیا تھا اس نے اقبالؔ کے عجز و انکسار کو شعور و اعتبار
میں تبدیل کر دیا۔ یہاں سے اس کا لہجہ بدلنے لگا۔ اب اس کی تشکیک نے اعتماد کی چادر اوڑھ لی
تھی۔ اس نے اعتراف کیا۔

ہے فلسفہ میرے آب و گل میں
پوشیدہ ہے ریشہ ہائے دل میں
اقبالؔ اگر چہ بے ہنر ہے
اس کی رگ رگ سے باخبر ہے

لیکن اس جگہ وہ چوک گیا۔

وہ بھول گیا کہ فلسفے کے متعلق اس نے تو کہا تھا کہ ۔

فلسفہ رہ گیا، تلقینِ غزالی نہ رہی۔

پھر وہ سنبھل گیا کہ اس کی مراد موجودہ فلسفہ در معنی رائج العام نہیں تھا۔ یہ کوئی ہیگل، برگساں،
لٹشے، گوئے یا مارکس کا فلسفہ نہیں تھا جس کی وہ بات کر رہا تھا۔ یہ تو اس کا اپنا، اس کے محبوب موضوعِ
خودی کا فلسفہ تھا جس کا درس اس نے اپنے مرشدِ روحی سے لیا تھا جس کے بارے میں اس نے
ایک دفعہ کہا تھا ۔

گسمتہ تار ہے تیری خودی کا ساز اب تک

کہ تو ہے نغمہٴ روحی سے بے نیاز اب تک

اپنی خودی کے اس فلسفے کو وہ عام لوگوں کی نظروں سے بچانے کی حتی الامکان کوشش کرتا رہا۔

اسے اندیشہ تھا کہ اس کے فلسفہٴ خودی میں پوشیدہ پیام کو سطحی نظریوں سے دیکھنے والے شاید سمجھ نہ پائیں۔ خود اس نے بھی دانستہ اس فلسفہ کی توسیع میں کچھ ابہام رکھ چھوڑے ہیں کہ آج تک اس کے فلسفہٴ خودی کے شارحین نئے نئے پہلوؤں سے اس کی تشریح کرتے رہے ہیں جبکہ وہ خود کلامی کرتا ہے۔

اقبالؔ! یہاں نام نہ لے علمِ خودی کا
موزوں نہیں مکتب کے لئے ایسے مقالات
بہتر ہے کہ بچپارے معمول کی نظر سے
پوشیدہ رہیں باز کے احوال و مقامات
اس کا یہ سفر، خود فراموشی سے خود آگاہی کا سفر، اسے اپنے ساتھ نہ جانے کتنی درس گاہوں،
خانقاہوں، مدرسوں، فلسفہ گاہوں، علم خانوں کی سیر کروا تا رہا لیکن وہ ان سب کا شاکی رہا۔ اس نے
بے باکی سے کہا۔

اٹھا میں مدرسہ و خانقاہ سے نمناک
نہ زندگی، نہ معرفت، نہ نگاہ

وہ مزید بولا۔

گلا تو گھونٹ دیا اہل مدرسہ نے ترا
کہاں سے آئے صد، لا الہ الا اللہ

یہ اس کی کوفت تھی جو اس کے تجربات و مشاہدات کو شعور و ادراک کے وزن میں داخل کر کے
شعربن کر جھانک رہی تھی۔ مگر وہ خود کو اسرارِ شعر کا محرم بتانے سے گریز کرتا رہا۔ اس نے کہا۔
میں شعر کے اسرار سے محرم نہیں لیکن
یہ نکتہ ہے، تاریخِ امن جس کی ہے تفصیل
وہ شعر کہ پیغامِ حیاتِ ابدی ہے
یا نغمہٴ جبریلؑ ہے یا بانگِ سرافیلؑ

یہ سب اس کے شعور کی کارستانیوں تھیں جس نے اسے خود آگاہی سے آگے نکل کر خدا آگاہی تک پہنچنے کا حکم دے رکھا تھا۔ وہ خود کتنا عجیب تھا کہ جب جرمنی میں تھا تو پڑھائی تو فلسفہ کی کرتا تھا لیکن غلو توں میں بھی اور جلو توں میں بھی خودی کے جلووں میں گم ہو جاتا تھا۔ اس کی ساتھی عطیہ فیضی اسے جھنجھوڑتی کہ اقبالؔ! اٹھو، یہ یورپ ہے۔ ماذیت کے اس کارخانے میں تمہاری اس کیفیت کو یہاں کوئی نہیں سمجھے گا۔ وہ شانے جھٹک کر اٹھ کھڑا ہوتا اور گنگنا نے لگتا۔

صد کتاب و صد ورق در نارنگن

سینہ را از عشق او گلزارنگن

پھر آسماں کی طرف دیکھ کر کہتا۔

کہہ جاتا ہوں میں زورِ جنوں میں ترے اسرار

مجھ کو بھی صلہ دے میری آشفستہ سری کا

بات پھر آجاتی ہے اس کے احساسِ آگاہی پر۔ وہ خدا مست و خود آگاہ تھا تو اس بات کا اقرار کیوں نہیں کرتا تھا اور۔

اقبالؔ بھی اقبال سے آگاہ نہیں ہے۔

کی رٹ کیوں لگائے ہوئے تھے؟ شواہد، اس کی شاعری، اس کی خودی، سب مل کر اس کے احساسِ آگاہی کی غمازی کرتے تھے۔ مگر وہ خود اس قدر عجز سے کام کیوں لیتا تھا؟

شائد یہ اس کا اضطراب تھا۔ وہ مزید علم، مزید آگاہی کا طلب گار تھا اور ربِ زدنی علماً کا وظیفہ پڑھتا رہتا تھا۔ اور 'مالا تعلم' کا ورد کرتا رہتا تھا۔ کبھی وہ مظاہرِ فطرت سے ہم کلام ہو کر کہتا کہ۔

اے بادِ بیابانی! مجھ کو بھی عنایت ہو

خاموشی و دل سوزی، سرمستی و رعنائی

ہاں، وہ یہی چاہتا تھا کہ اس کی آگاہی کا احساس اس کے دُروں ہی میں پوشیدہ رہے اور وہ اپنی اس آگاہی کو خاموشی، دل سوزی، سرمستی اور رعنائی کے نقاب میں چھپا لیتا۔ اس لیے کہ اس کا ایقان

صائب کے اس تصور پر بھی تھا کہ ۔

ہماں بہتر کہ لیلی دریا باں جلوہ گر باشد
ندارد تنگنائے شہر تابِ حسنِ حسرائی

یعنی وہ خود اپنے الفاظ میں کہہ رہا ہے کہ ۔

میرا قیام بھی حجاب، میرا سجود بھی حجاب

مگر اس کی قلندری، اس کی بے نیازی اور اس کے عجز سے زیادہ عرصہ تک تال میل نہیں
بناسکی اور پھر وہ قلندری ہی کیا جو فقر کی آغوش میں نہ پٹی ہو؟ اور وہ فقر، کون سا فقر تھا؟
کیا وہ فقر کاملہ گدائی ہاتھ میں لیے گلی گلی گھومنے والا اور نان جوئی کا سوال کرنے والا فقر تھا؟
نہیں۔ خود اس نے کہا کہ میرا فقر، فقر گدایانہ نہیں ہے بلکہ فقر مومن ہے اور جب اس سے استفسار کیا گیا
کہ فقر مومن کیا ہے، اس کا مفہوم واضح کرو، تو اس نے جواب دیا ۔

فقر مومن چیست ؟ تسخیرِ جہات

بندہ از تاثیر او، مولا صفات

اس کا یہی وہ فقر تھا جس نے اس کی قلندری کی پرورش کی۔ اس کی یہ قلندری اسی کے بقول ۔

قلندری مری کچھ کم سکندری سے نہیں

اسے اپنی اس قلندری کا اس درجہ احساس تھا کہ اس نے اپنی آگاہی کے بہت سے شعبوں کو

اسی سے معنون کیا اور کہا کہ ۔

اگر جہاں میں میرا جوہر آشکار ہوا

قلندری سے ہوا ہے، تو نگری سے نہیں

اس کی اس قلندری نے اسے تو نگری سے دور دور ہی رکھا۔ یہاں تک کہ جب اس نے وکالت

کا پیشہ اختیار کیا تو صرف اتنا ہی کماتا جتنا اس کی اور اہل خانہ کی ضروریات کے لیے کافی ہوتا۔ جب

لوگ ازراہ عقیدت اپنے مقدمات اس کے پاس لاتے کہ آپ ہمارا مقدمہ چاہے جیتیں یا ہاریں،

ہمیں کوئی غرض نہیں، بس آپ ہمارا مقدمہ لیں۔ تو وہ صاف انکار کر دیتا کہ میری ضروریات تو فی الوقت اسی سے پوری ہو جاتی ہیں۔ میں مزید مقدمات لے کر الجھن میں نہیں پڑنا چاہتا۔ اور پھر وہ اپنا بقیہ وقت نہاں خانہ لاہوت کی عقدہ کشائیوں کی نذر کر دیتا۔ اس منزل پر پہنچ کر احتیاط کا دامن اس کے ہاتھ سے چھوٹ جاتا اور وہ بے اختیار کہہ اٹھتا کہ ۔

میں بندہ ناداں ہوں مگر شکر ہے تیرا
رکھتا ہوں نہاں خانہ لاہوت سے پیوند
اک ولولہ تازہ دیا میں نے دلوں کو
لاہور سے تا خاک بخار او مسرقند

وہ بھول جاتا کہ وہ تو ہمیشہ یہ کہتا رہا ہے کہ ۔

اقبال سبھی اقبال سے آگاہ نہیں ہے

پھر وہ اپنی آگہی کو علی الاعلان موضوعِ سخن کیوں بنا رہا ہے؟ لیکن اس کی یہ آگہی مومنانہ آگہی تھی جس کا کبھی کبھی اعلان بالجبر بھی مستحسن و مفید مانا جاتا ہے۔ اس کے لیے مومن پر اس شرط کی تکمیل لازمی تھی کہ ۔

تقدیر کے پابند نباتات و جمادات

مومن فقط احکامِ الہی کا ہے پابند

عمر میں اس سے اٹھارہ سال بڑے بھائی شیخ عطا محمد نے جب پوچھا کہ اقبال! تو جو مومن، مومن کہتا رہتا ہے، مجھے بتا کہ مومن کی پہچان اور شناخت کیا ہے؟ تو وہ مسکرا کر بولا ۔

نشانِ مسردِ مومن با تو گویم

چوں مسرگ آید، بسمِ بر لبِ اوست

اس کا مردِ مومن تب تک اس کی نظر میں مومن نہیں تھا جب تک وہ ایمان کے تین اجزاء یعنی قرآن، عشقِ محمد اور شریعت سے مکمل طور سے رجوع نہ ہو جائے۔ اس نے قرآنِ حکیم کو فسکر و تدبر کا

ماخذ مانا اور کہا ۔

اَلْكِتَابُ زَنْدَہٗ، قُرْآنِ حَکِیْمِ

حکمتِ او، لا یزال است و قدیم

اور اس نے قرآنِ حکیم کی صرف اتنی تعریف پر اکتفا نہیں کیا بلکہ دو قدم آگے بڑھ کر جہدِ حیات میں ایک مومن کے لیے اس کے لزوم کو یہ کہہ کر قطعیت دی کہ ۔

گر تو می خواہی مسلمانِ زیستن

نیت ممکن جز بہ قرآنِ زیستن

اب اس نے قرآن کے بعد اس شے کو لازمی قرار دیا جس کا اقرار خود اللہ نے کیا یعنی حُبِ مصطفیٰ ﷺ۔ اس نے دیکھ لیا تھا کہ حُبِ مصطفیٰ ﷺ سے مسلمانوں کا ایک بڑا طبقہ قدرے بے نیاز ہوتا جا رہا ہے۔ یعنی ۔

عصرِ ما، ما را، ز ما، بیگانہ کرد

از جمالِ مصطفیٰ ﷺ بیگانہ کرد

اس لیے اس نے اسلاف کی روشِ مومنانہ کی بازیافتگی پر زور دیتے ہوئے کہا ۔

تازہ مرے ضمیر میں معرکہ کہن ہوا

عشقِ تمامِ مصطفیٰ ﷺ، عقلِ تمامِ بو لہب

اور اپنے اندر اس عشق کی شعلگی کا احساس اس کو یوں تھا کہ ۔

عشقِ درمن، آتشِ افسروخت است

فرستش بادا کہ جانم سوخت است

اس کو محمد عربی ﷺ سے اس درجہ عشق تھا کہ اس دنیا میں تو وہ جب جب ذکرِ احمد ﷺ سنتا، اس کی آنکھوں سے اشکِ عقیدت رواں ہو جاتے۔ لیکن اس عشق کو اس کا تصور آخرت میں بھی ملحوظ رکھتا تھا۔ اس نے ایک دفعہ اللہ سے کہا ۔

تو غنی از ہر دو عالم، من فقیر
 روز محشر، عذر ہائے من پذیر
 تو اگر بینی حسابم نا گزیر
 از نگاہ مصطفیٰ ﷺ پنہاں بگیر

اسے اتنا تو علم تھا کہ عشق محمد ﷺ کے بغیر نہ زندگی میں کوئی لطف ہے نہ آخرت کا کوئی مزہ۔ اور
 عشق محمد ﷺ کا حصول راہ محمد ﷺ یعنی شریعت پر چلے بغیر ممکن نہیں۔ اس لیے اس نے اس بات
 کو یقینی بنانے کی کوشش کی کہ اس کے شعروں اور اس کی شاعری کے توسط سے مسلمان شریعت
 محمدی ﷺ کی اہمیت سمجھ لیں۔ اس نے بڑی متانت اور اخلاص کے ساتھ یعنی پورے شریح صدر
 کے ساتھ کہا۔

با تو گویم سر اسلام است شرع
 شرع آغاز است و انجام است شرع

اس نے مسلمان کے قلب صمیم پر گویا ایک سر نہاں کو منکشف کر دیا ہے۔ اس نے شریعت کے
 اتباع کو اسلام کا آغاز اور شریعت کے اتباع پر ہی ایک مومن کے لیے اسلام کا اختتام قرار دیا ہے۔
 یہ اس کی آگہی نہیں تھی تو پھر کون سا امر تھا؟ اس نے مزید آگے بڑھ کر شریعت کے اتباع کی راہ پر
 چلنے کا طریقہ بھی بیان کر دیا جب اس نے کہا کہ۔

چوں اسیر حلقہ آئیں شود
 آہوئے رم، خوئے او مشکیں شود
 در شریعت، معنی دیگر مجو
 غیر ضو، در باطن گوہر مجو

اس نے اہل ایمان عوام الناس کو اس رمز سے بھی آگاہ کر دیا کہ شریعت کا اتباع کرتے وقت
 جس امر اور جس بات کا جو مفہوم نکلتا ہے اس سے وہی مراد لیا جائے۔ اور شریعت میں غیر مطلوب قیل

وقال سے مکمل پرہیز و اجتناب برتا جائے۔ جیسے کسی موتی کے باطن میں ہیرے کی روشنی ڈھونڈنا خلافِ عقل ہے اسی طرح شریعت میں کسی ایک مخصوص امر کے معنی وہی لئے جائیں جو اس شریعت کے وضع کنندہ کی منشاء کے مطابق ہوں۔ اس کی نظر میں شریعت کا یہی مفہوم و مطلب تھا۔

یہاں سے اس کی آگہی کا سفر ایک ایسے مقام کی طرف رجوع ہوتا ہے جو باطنی شفافیت اور قلبی تطہیر سے آمیز ہوتا ہو خواہشاتِ نفسانی کو زیر کرتا ہے اور ہوسِ انسانی کو اخلاص اور پاکیزگی کی چاشنی میں ڈبو کر اسے دنیا و مافیہا سے بے نیاز کر کے صرف خالقِ حقیقی سے لو لگانے کی تحریک دیتا ہے۔

یعنی منزلِ آخرت !!!

یہاں بھی اس نے اپنی انفرادیت برقرار رکھی اور خواہشِ ظاہر کی کہ ۔

ہست شانِ رحمت گیتی نواز

آرزو دارم کہ میرم در حجاز

اپنے خالق سے دعا کرتے ہوئے وہ پہلے اسے اس کی رحمت کا حوالہ دے رہا ہے کہ اے میرے اللہ! تیری رحمت تو سارے جہاں، سارے عالم کو نوازنے والی ہے۔ اور میں بس اتنی آرزو رکھتا ہوں کہ اگر مجھے موت آئے تو سرزمینِ حجاز پر آئے۔ جہاں تیرا گھر ہے اور جہاں تیرا رسول ﷺ محو آرام ہے۔ تو میری اتنی آرزو پوری کر دے۔ وہ مزید کہتا ہے ۔

کو کبم را دیدہ بیدار بخش

مرقدے در سایہ دیوار بخش

تا بیا ساید دل بے تاب من

بتگی پیدا کند سیماب من

سرزمینِ حجاز پر موت آنے کی اس کی خواہش تو پوری نہ ہوئی لیکن اس کے خالق نے اس کے عوض اسے ایسی جگہ، ایسا مقام اس دنیا میں عطا کر دیا کہ اردو اور فارسی بولنے اور سمجھنے والے دنیا کے تمام ممالک میں تقریباً ہر مسجد کے منبر سے بلا تفریق مسلک و جماعت اس کے کلام، اس کی شاعری

اور اس کے نظریات کو بطور تفسیر و تشریح پیش کیا جاتا ہے۔ کیا یہ کم بڑی بات ہے؟ پھر یہ احساس آگئی
کی کون سی منزل تھی جہاں ایک خود آگاہ اور خدا آگاہ شاعر کہہ رہا ہے کہ ۔

اقبال بھی اقبال سے آگاہ نہیں ہے

در اصل اس نے اپنی آگئی اور احساس آگئی کو اپنے اکتساب کردہ طرز حیات کے ماتحت کر دیا
تھا۔ اس کا ایقان بھی یہی تھا کہ کبریائی، علم جبروت اور ان سب کے دعوے، یہ سب خالق کو زیبا ہیں
مخلوق کو نہیں۔ اس لیے وہ اپنے احساس آگئی سے نکلنے والی صداے 'مئی دامنم' کو 'نئی دامنم' میں
بدل دیتا تھا جس کے بعد وہ پھر آواز لگاتا تھا کہ ۔

اقبال بھی اقبال سے آگاہ نہیں ہے

ورنہ بچپن میں ایک مرتبہ جب وہ مدرسہ دیر سے پہنچا اور استاد نے اس سے اس تاخیر پر استفسار
کیا تو وہ یہ کیسے کہہ پاتا کہ اقبال ہمیشہ دیر ہی سے آتا ہے۔ اگر وہ آگئی کی برداشت و تحمل کا مادہ نہ رکھتا
تو ایک عظیم انسان اور ایک منفرد شاعر کیسے بنتا؟ اس کی آگئی اور اس آگئی کا ادراک و شعور، جیسا میں
نے قبلاً عرض کیا ہے، قرآن، عشقِ نبی ﷺ اور شریعت کی تفسیر تھا۔ اسی لیے وہ زندگی کی حقیقت کو سمجھ
پایا اور اہل ایمان کو اسی زندگی کے رموز سے واقف کروا سکا کہ ۔

سمجھتا ہے تو راز ہے زندگی

فقط ذوقِ پرواز ہے زندگی

اسی خیال کو اس نے اردو سے فارسی میں منتقل کر کے کہا ۔

زندگی جز لذتِ پرواز نیست

آشیاں با فطرتِ او ساز نیست

یعنی زندگی حرکت و حرارت سے عبارت ہے، قیام سے نہیں۔ زندگی کی لذت پروازِ مسلسل میں
ہے نہ کہ قیامِ آشیاں میں۔ اس سے قبل بھی وہ کہہ چکا تھا کہ ۔

جھپٹنا، پلٹنا، پلٹ کر جھپٹنا
 لہو گرم رکھنے کا ہے اک یہاں
 اور اس نے زندگی کو سر نہاں مان کر اس پریوں حجت تمام کی
 زندگی جز قوتِ اعجازِ نیت
 ہر کسے دانندہٗ ایں رازِ نیت

اس کا احساسِ آگہی اسے 'خوشی گنگو' ہے بے زبانی ہے زباں میری کی تلقین کرتا رہتا تھا۔ اس
 لیے وہ عوام الناس کی بہ نسبت بہت کچھ جانتے ہوئے بھی اعادہ کرتا رہتا تھا کہ
 اقبالؔ بھی اقبال سے آگاہ نہیں ہے

میں نے اس کے احساسِ آگہی اور پھر اس کے اعلانِ عدمِ آگہی کا جائزہ لیتے ہوئے اس کے
 اردو اور فارسی دونوں زبانوں کے کلام کو ملحوظ رکھا ہے۔ ورنہ اگر میں صرف اردو کا کلام پیش کرتا تو شاید
 یہ جائزہ اتنا سیر حاصل اور اطمینان بخش نہ ہو پاتا جتنا اس کا تقاضہ ہے۔ میں اس جائزہ کو اقبال ہی کے
 اعترافِ گناہ پر ختم کرتا ہوں۔

ترا گناہ ہے اقبالؔ۔ مجلسِ آرائی
 اگرچہ تو ہے مثالِ زمانہ کم پیوند

اقبالؔ کے دو قومی نظریے کی حقیقت

خانِ حسنینِ عاقبؔ

میں اپنے اس مقالہ کی ابتداء ہندوستان کے ایک مایہ ناز پتوت کے ایک خط کے ان الفاظ سے کرتا ہوں۔

”ڈاکٹر اقبالؔ مرحوم کے بارے میں، میں کیا لکھوں؟ لیکن اتنا تو میں کہہ سکتا ہوں کہ جب ان کی مشہور نظم ’سارے جہاں سے اچھا‘ ہندوستان ہمارا‘ پڑھی تو میرا دل بھسرا آیا۔ اور یارودہ (یروڈہ، پونے) جیل میں تو سینکڑوں بار میں نے اس نظم کو گایا ہوگا۔ اس نظم کے الفاظ مجھے بہت ہی میٹھے لگے اور یہ خط لکھتا ہوں تب بھی وہ نظم میرے کانوں میں گونج رہی ہے۔“

یہ پتوت تھا بابائے قوم مہاتما گاندھی جنہوں نے اقبالؔ کے انتقال کے بعد مورخہ ۹ جون ۱۹۳۸ کو بیوا گرام، وردھا سے لکھے اپنے ایک خط میں اقبالؔ سے متعلق ان خیالات کا اظہار کیا۔ یہ خط گاندھی جی نے اردو رسم الخط میں ہی لکھا ہے اور یہ اقبالؔ کی ہندوستانییت کو بھرپور خراج عقیدت پیش کرتا ہے۔ بقول اقبالؔ ۔

یہ عقدہ ہائے سیاست تجھے مبارک ہوں

کہ فیضِ عشق سے ناخن مرا ہے سینہ خراش

آج کے میرے اس مقالہ کا عنوان دراصل ادھر کچھ دنوں سے پھر سے اقبالؔ کو دو قومی نظریہ کا بانی اور قیام پاکستان کا ذمہ دار قرار دینے کی تحریک کے پس منظر میں کشید کیا گیا ہے۔ کچھ رسائل اور کچھ اخبارات میں پھر یہ بحث چھڑی ہے اور اس کے منطقی اور تاریخی ردِ عمل کے طور پر میں اپنا یہ مقالہ رقم کر رہا ہوں۔ ہمارے بزرگ اور انصاف پسند عاشقِ اردو، قلم کار جناب رام پرکاش پور

صاحب کا ایک مضمون ”اقبال اور پاکستان“ ماہنامہ ایوانِ اردو کے فروری ۲۰۱۴ کے شمارے میں شائع ہوا ہے۔ موصوف نے بڑا دیانتدارانہ جائزہ لیا ہے اس موضوع کا۔ انہوں نے مسلم لیگ کے ۱۹۳۰ میں الہ آباد میں ہوئے آل انڈیا سیشن میں اقبال کے صدارتی خطبے سے یہ اقتباس نقل کیا ہے۔

”اس لئے مسلمانوں کا یہ مطالبہ کہ ہندوستان کے اندر ایک اسلامی ہندوستان قائم کیا جائے، بالکل حق بجانب ہے۔ میری خواہش ہے کہ پنجاب، صوبہ سرحد، بلوچستان کو ملا کر ایک ریاست بنادیا جائے۔ ’ہندوستان کے جدِ سیاسی کے اندر رہتے ہوئے اگر مسلمانوں کو پورا موقع دیا گیا تو شمالی ہندوستان کے مسلمان بیرونی حملوں کے خلاف، خواہ وہ سنگینوں سے کئے جائیں یا افکار سے، ہندوستان کے بہترین محافظ ثابت ہوں گے۔“

بس، اقبال کا یہی خیال دراصل ان تمام غلط فہمیوں کی جڑ ہے جسے دانستہ طور پر پیدا کیا گیا اور ان کی خوب اشاعت کی گئی۔ اور خصوصی طور پر اقبال کے انتقال کے بعد تو ان عناصر کو کھل کھیلنے کا موقع مل گیا کہ اس کے فوراً بعد یا اسی دوران دوسری عالمی جنگ چھڑ گئی اور پھر ہندوستان کی تحریک آزادی کی گہما گہمی میں ان غلط فہمیوں نے اپنا کردار خوب خوب نبھایا۔ ہم اگر اقبال کے اسی خطبے کی بات کریں تو آئیے، اس کے مختلف اجزاء پر غور کرتے ہیں۔ پہلے اس جملے کو لیتے ہیں کہ ”ہندوستان کے اندر ایک اسلامی ہندوستان قائم کیا جائے۔ ایک موٹی عقل والا شخص بھی سمجھ سکتا ہے کہ ہندوستان کے اندر سے مراد ہندوستان کے ٹکڑے کر کے یا اسے تقسیم کر کے نہیں ہوتا بلکہ اس کا مطلب یہ ہوتا ہے کہ ہندوستان کی جغرافیائی، سیاسی اور معاشرتی سالمیت کو برقرار رکھتے ہوئے (نہ کہ ایک ملک کو دو ممالک میں تقسیم کرتے ہوئے) اسی ایک ملک میں مسلمانوں کے لئے ایک اسلامی ہندوستان قائم کیا جائے۔ یہاں کوئی صاحبِ پھر اعتراض کر سکتے ہیں کہ اس سے اقبال کا مقصد ہندوستان کو مسلمان ہندوستان بنانا تھا یا اقبال ہندوستان کو مسلمان ہندوستان بنانے کا خواب دیکھ رہے تھے تو میں یہ واضح کر دینا عین فرض سمجھتا ہوں کہ اس سے مراد یہ ہرگز نہیں ہوتا۔ ہندوستان کے اندر کے معنی یہی لئے جاسکتے ہیں کہ ہندوستان کی سالمیت کے ساتھ مشروط، اس کے ایک اٹوٹ حصے

کے طور پر، نہ کہ ہندوستان سے ٹوٹ کر۔ چلئے، ہم فرض کر لیتے ہیں کہ بہت سے سر پھروں کی خواہش کے عین مطابق اگر آج ہندوستان، پاکستان پر حملہ کر کے اسے ہندوستان میں دوبارہ ۱۱۴ اگست ۱۹۴۷ء کی حالت یعنی غیر منقسم ہندوستان کے طور پر ضم کر لیتا ہے، تو پھر یہ پاکستان کیا ہندوستان کی ایک مسلم اکثریتی ریاست ہوگی یا نہیں؟ بالکل یہی صورت حال ہوگی اور یہی صورت حال اگر اقبالؔ آزادی سے قبل آزاد ہندوستان کی چاہتے تھے تو اس میں کیا غلط تھا؟ اور اقبالؔ کوئی سیاسی آدمی تو تھے نہیں۔

یہاں ہم مولانا مودودیؒ کی یہ رائے بڑے احترام کے ساتھ پیش کرتے ہیں کہ ان کی اصلیت رائے پر تو کسی غیر کو بھی اعتراض نہیں ہو سکتا۔ مولانا، اقبالؔ کے انتقال کے بعد اپنے ایک مضمون میں رقم طراز ہیں۔

”سیاسیات میں ان کا نصب العین محض کامل آزادی ہی نہ تھا، بلکہ وہ آزاد

’ہندوستان میں‘ دارالاسلام کو اپنا مقصود حقیقی بنائے ہوئے تھے۔“

یعنی اقبالؔ کا تصور یہ تھا کہ متحدہ اور آزاد ہندوستان میں ہی ایک الگ ریاست قائم ہونے کی حیثیت وفاقِ ہند کے زیر انتظام کام کرنے والے صوبے کی ہو۔ مولانا مودودیؒ مزید لکھتے ہیں۔

”اس لئے (اقبالؔ) ایسی کسی تحریک کا ساتھ دینے پر آمادہ نہ تھے جو ایک دارالفسکر کو دوسرے دارالفسکر میں تبدیل کرنے والی ہو۔ صرف یہی وجہ ہے کہ انہوں نے عملی سیاسیات میں ان لوگوں کے ساتھ مجبوراً نہ تعاون کیا جو برٹش گورنمنٹ کے زیر سایہ ہندو راج کے قیام کی مخالفت کر رہے تھے۔ گو مقاصد کے اعتبار سے ان میں اور اس طبقہ میں کوئی ربط نہ تھا۔ مگر صرف اس مصلحت نے ان کو اس طبقے (مسلم لیگ) کے ساتھ جوڑ رکھا تھا۔ جب تک مسلمان نوجوانوں میں دارالسلام کا نصب العین ایک آتش فروزاں کی طرح بھڑک نہ اٹھے اور وہ اس کے لئے سرفروشانہ جدوجہد (تحریکِ آزادیِ ہند) کے لئے آمادہ نہ ہوں، اس وقت تک انقلاب (جدوجہدِ آزادیِ ہند) کے رخ کو بالکل دوسری جانب (برٹش حکومت کے کسی سازشی جال میں پھنسنے سے) پلٹ جانے سے روکے رکھا جائے۔“

یہ ہے وہ حقیقت جس کا اقرار کرنے کی جرأت کم ہی لوگ کرتے ہیں۔ اگر اقبالؔ پاکستان کے حامی ہوتے تو آزاد ہندوستان کے پہلے صدر جمہوریہ ڈاکٹر راجندر پرساد اقبالؔ کے بارے میں یہ نہ کہتے کہ :

”ڈاکٹر سر محمد اقبالؔ نے اپنے اشعار سے ہندوستان (پاکستان نہیں) میں نئی روح پھونک دی اور ان کے کچھ شعرا تنہا ہر دل عزیز ہو گئے ہیں کہ ہندوستان کے بھی حصوں میں گائے اور پڑھ جاتے ہیں۔ جو بیداری انہوں نے اپنی شاعری سے پیدا کی ہے اس میں کسی کو کسی طرح کا غدر نہیں ہو سکتا۔ جب آج کی بہت پریشان کن مشکلات طے ہو جائیں گی اور آج کی بہت سی باتیں لوگ بھول جائیں گے، اس وقت سر محمد اقبالؔ کے اشعار ہندوستان کو (پاکستان کو نہیں) جگاتے رہیں گے۔“

(ڈاکٹر راجندر پرساد۔ محرمہ ۱۲۲ اکتوبر ۱۹۳۸ء۔ جوہر اقبالؔ۔ مرتبہ۔ سید حسنین)

یاد کیجئے کہ ڈاکٹر راجندر پرساد اقبالؔ کی وفات کے بعد آزاد ہندوستان میں ان کے مقام و کردار کا تعین اور پیش بینی کر رہے ہیں کہ آزاد ہندوستان میں اقبالؔ کے اشعار ہندوستان کو جگاتے رہیں گے۔ الفاظ دیکھئے، جب آج کی بہت پریشان کن مشکلات طے ہو جائیں گی اور آج کی بہت سی باتیں لوگ بھول جائیں گے، اس وقت سر محمد اقبالؔ کے اشعار ہندوستان کو (پاکستان کو نہیں) جگاتے رہیں گے۔ یعنی راجندر پرساد کے دل میں ذرا سا بھی خیال نہیں تھا کہ اقبالؔ کو کبھی تنگ نظر لوگ پاکستان کا بانی بھی قرار دیں گے۔ اسی لئے وہ ”پریشان کن مشکلات“ کے طے ہو جانے کے بعد، جب کہ آج (یعنی تحریک آزادی کی) بہت سی باتوں کو لوگ بھول جائیں گے، اس وقت بھی اقبالؔ کے اشعار ہندوستان کو جگاتے رہیں گے۔ راجندر پرساد جی نے یہ نہیں کہا کہ اس وقت اقبالؔ کے اشعار پاکستان کو یا دارالاسلام کو یا مسلمانوں کو جگاتے رہیں گے بلکہ یہ کہا کہ ”ہندوستان“ کو جگاتے رہیں گے۔

اگر اقبال عاشقِ ہند نہ ہوتے تو گرو دیورا بندر ناتھ ٹیکور، یوں نہ کہتے کہ:

”ڈاکٹر اقبالؔ اپنی وفات سے ہمارے ادب میں ایسی جگہ خالی کر گئے ہیں جس کا

گھاؤ مدتِ مدید میں بھی مندمل نہیں ہو سکتا۔ ہندوستان (پاکستان نہیں) کا رتبہ آج

دنیا کی نگاہ میں اتنا کم ہے کہ ہم کسی حالت میں ایسے شاعر کی کمی برداشت نہیں کر سکتے جن کے کلام نے عالم گیر مقبولیت حاصل کر لی تھی۔“

اب بتائیے، کیا ڈاکٹر سر رابندر ناتھ ٹیگور کسی بانی پاکستان کے وفات پر ان جذبات کا اظہار کر سکتے تھے؟ اس صورت میں جب کہ اقبال تو اس دنیا سے چلے گئے تھے اور ان کے افکار پر گفتگو کے بعد خود اقبال کی جانب سے ہر قسم کے اعتراض کی مدافعت کا امکان ختم ہو چکا تھا۔

پھر کچھ لوگ دانستہ اقبال کی کردار کشی دو وجوہات سے کرتے ہیں۔ اول تو لاعلمی اور دوم تعصب۔ لاعلمی کی مثال ”جوہر اقبال“ نامی کتاب کے مرتب عاشق اقبال مرحوم سید حسنین صاحب کا یہ جملہ جو اسی کتاب میں صفحہ ۶۹ پر درج ہے کہ ”(آل انڈیا مسلم لیگ کے سالانہ اجلاس میں) انہوں نے ہندوستانیوں کے آپس کے مناقشات کو دور کرنے کے لئے پاکستان کی معرکہ الآراء تجویز پیش کی۔“ جب کہ اس اجلاس میں اقبال نے لفظ ”پاکستان“ کا ذکر ہی نہیں کیا تھا۔ صرف مسلمانوں کے لئے ایک الگ ریاست کی بات کی تھی۔ ایک دوسری مثال جنتا پارٹی حکومت کے دوران وزیراعظم مرار جی دیسائی نے اردو گھر میں منعقد ایک تقریب کے موقع پر اقبال کا قومی ترانہ سارے جہاں سے اچھا ہندوستان ہمارا“ سننے کے بعد فرمایا تھا ”معلوم نہیں علامہ اقبال آزادی کے بعد پاکستان کیوں چلے گئے؟“ (بحوالہ رام پرکاش پور) بتائیے کہ ہندوستان جیسے عظیم ملک کے وزیراعظم کی اپنے ملک کی جدوجہد آزادی کی تاریخ سے اتنی لاعلمی نے ہم جیسے ہندوستانیوں کو کس درجہ کوفت میں مبتلا کر دیا ہوگا؟ جب کہ اقبال کا انتقال آزادی سے نو برس پہلے ہو چکا تھا اور وہ کہیں گئے نہیں تھے بلکہ وہ متحدہ ہندوستان کے جس شہر میں رہتے تھے وہ آزادی کے بعد تقسیم ہو کر پاکستان بن چکا تھا۔

اب میں دوبارہ اقبال کے اسی اجلاس میں پیش کئے گئے صدارتی خطبے کا اقتباس پیش کرتا ہوں۔ اس لئے مسلمانوں کا یہ مطالبہ کہ ہندوستان کے اندر ایک اسلامی ہندوستان قائم کیا جائے، بالکل حق بجانب ہے۔ میری خواہش ہے کہ پنجاب، صوبہ سرحد، بلوچستان کو ملا کر ایک ریاست بنادیا جائے۔ ہندوستان کے جسدِ سیاسی کے اندر رہتے ہوئے اگر مسلمانوں کو پورا موقع دیا گیا تو شمالی

ہندوستان کے مسلمان بیرونی حملوں کے خلاف، خواہ وہ سنگینوں سے کئے جائیں یا افکار سے، ہندوستان کے بہترین محافظ ثابت ہوں گے۔ سید حسنین صاحب بھی اس بات کو نہ سمجھ سکے کہ اقبال ہندوستان کے 'حمہ سیاسی' کے اندر رہتے ہوئے کہہ رہے ہیں۔ کیا آج پاکستان ہندوستان کے 'حمہ سیاسی' میں قائم ہے؟ کیا یہ پاکستان وہ ہے جس کا خواب اقبال نے دیکھا تھا؟ دونوں سوالات کے جوابات نفی میں آئیں گے۔ اب آئیے، دوسری وجہ یعنی تعصب کی طرف۔ اقبال کے اس اقتباس کے اس آخری حصے کی طرف نہ اس وقت توجہ دی گئی اور نہ اب کسی نے توجہ دی ہے۔ یہی جملے تو تقریباً پون صدی سے چلی آرہی اقبال مخالف مہم کی اصلیت کو دودھ کا دودھ اور پانی کا پانی کر کے رکھ دیتے ہیں۔ اقبال کا نظریہ دو قومی نہیں تھا لیکن اس بے چارے کو 'سارے جہاں سے اچھا ہندوستان ہمارا' لکھنے کے باوجود اولین 'بانیان' پاکستان میں شمار کیا گیا۔ اور یہ الزام آج تک اس پر لگا ہوا ہے۔ اقبال کے سر دو قومی نظریے کا ٹھیکرا پھوڑنے والوں نے یہ حقیقت کیوں فراموش کر دی کہ اقبال سے بہت پہلے یعنی ۱۹۲۲ء کے انگریزی اخبار 'ٹریبون' میں لالہ لاجپت رائے نے لکھا تھا، 'پنجاب کو دو صوبوں یعنی مشرقی پنجاب اور مغربی پنجاب میں تقسیم کر دیا جائے۔ مغربی پنجاب میں مسلمانوں کی حکومت ہو اور مشرقی پنجاب میں ہندوؤں کی'۔ اگر ان دونوں محولہ بالا بیانات کا دیانتہانہ مطالعہ کیا جائے تو واضح ہو جائے گا کہ لالہ لاجپت رائے کے یہاں دو قومی نظریہ تو ۱۹۲۲ء ہی میں جو پکڑ چکا تھا جس کا سب سے اہم خالق ہندو مہاسبھا کا مینوفیسٹو تھا۔ اگر لالہ جی کے اس دو قومی نظریے کا اقبال کے بیان سے موازنہ کیا جائے تو بہ آسانی سمجھا جاسکتا ہے کہ اقبال تو ہندوستان کے اندر ہی ایک مسلم ریاست کی بات کر رہے تھے اور وہ بھی مسلم لیگ کے صدارتی پوڈیم سے، اسی مسلم لیگ کے پوڈیم سے جس کے گلے میں دو قومی نظریے کی تخلیق کا طوق باندھا جاتا ہے۔ دراصل دو قومی نظریے اور ملک کی تقسیم کا منصوبہ تو بہت پہلے ہی مہاسبھا تیار کر چکی تھی۔ مسلم لیگ نے تو بعد کے دور میں اسے گلے لگا یا جب مسلمانوں کے خلاف فسادات اور غارت گری کا ماحول تیار کیا گیا تا کہ مسلمانوں میں یہ احساس پیدا کیا جاسکے کہ وہ آزاد ہندوستان میں محفوظ نہیں رہ سکیں گے۔ اس سازش کو مسلم لیگ کی

قیادت سمجھ نہیں پائی اور اس نے وہ دو قومی نظریہ جس کی خالق مہا سبھا تھی، اس نظریہ کی وکالت شروع کر دی۔ یعنی تقسیم کی سازش تیار تو نہیں اور ہوئی، بندوق کسی اور کی تھی اور اسے کندھے میسر آئے مسلم لیگ کے۔ ان سطور میں پیش کئے گئے خیالات کو مسلم لیگ کی حمایت پر محمول نہ کیا جائے بلکہ حقیقت کو سامنے لانے کی ایک کوشش کے طور پر دیکھا جائے۔ اگر اسلام کے نکتہ نظر سے بھی دیکھا جائے تو اسلام اگر دو قومی نظریے کی حمایت کرتا تو پھر اقبال، طارق بن زیاد کی زبان سے ان خیالات کا اظہار کیوں کرتے کہ ۔

ہر ملک، ملکِ ماست کہ ملکِ خدائے ماست

یہاں تو صاف صاف دو قومی نظریے کو سرے سا خارج کر دیا گیا ہے۔ پھر اقبال کے سر اس جرمِ ناکردہ کا ٹھیکرا کیوں پھوڑا جا رہا ہے؟ اقبال تو ہندوستان ہی میں ایک مسلم ریاست کے قیام کی بات کر رہا تھا اور اسی متحدہ ہندوستان کی حفاظت کا ذمہ اس مسلم ریاست کے کندھوں پر رکھنا چاہ رہا تھا جس کی تقسیم کا طوق اس کے سر باندھا گیا۔ اقبال ملک کی جغرافیائی تقسیم کے قائل تو کبھی نہیں تھے۔ نہ ان کے ذاتی خیالات سے اس کا ثبوت ملتا ہے اور نہ ہی اقبال کے کلام میں اس کی بازگشت سنائی دیتی ہے۔ ان کا سارا کلام تو ہر قسم کے اتحاد پر دلیل ہے۔ کیا یہ شعر اس بات پر دلالت نہیں کرتا کہ ۔

نہ سمجھو گے تو مٹ جاؤ گے اے ہندوستان والو

تمہاری داستان تک بھی نہ ہوگی داستانوں میں

کیا اس شعر میں اس کے مخاطب مسلمان ہیں؟ نہیں! اس کے مخاطب بلا لحاظِ مذہب و ملت، تمام ہندوستانی ہیں۔ چاہے وہ مسلم ہوں یا ہندو، سکھ ہوں یا کسی اور مذہب کے پیروکار۔ اقبال سے متعلق یہ ساری غلط فہمیاں پھیلی نہیں، پھیلائی گئی ہیں۔ آخر صلیب کے لئے کوئی عیسیٰ بھی تو چاہئے نا! تو چلے، صلیب تو بنائی گئی تھی، اب تلاشِ عیسیٰ تھی تو اس کے لئے اقبال سمیر آ گئے۔ دسمبر ۲۰۱۳ کے ایوانِ اردو میں بھی رام داس نادار صاحب کا مضمون رام پرکاش پپور صاحب کی طرح میں نے بھی پڑھا تھا لیکن میں نے اس پر زیادہ توجہ نہ دی۔ پپور صاحب مبارکباد کے مستحق ہیں کہ انہوں نے اس نازک

موضوع کو چھیڑا ہے۔ نادار صاحب نے مسلم لیگ کے کل ہند اجلاس میں اقبالؔ کے صدارتی خطبے کا سنہ ۱۹۰۶ء دیا ہے۔ اس برس تو اقبالؔ خود تیس برس سے کم عمر کے شاعر تھے اور یہ دور اقبالؔ کی ملی شاعری کا دور تھا بھی نہیں۔ یعنی اس برس تک تو یہ اقبالؔ وہ اقبالؔ نہیں تھا جو بعد کو بنا۔ اور کیا مسلم لیگ کے پاس سینئر سیاسی رہنماؤں کی کمی تھی جو وہ ایک نوجوان شاعر کو اس کا صدر بنا دیتے؟ اس برس تک تو نہ ہندوستان کی مکمل آزادی کی بات چھڑی تھی اور نہ ہی جنگِ عظیم اول کا آغاز ہوا تھا جس نے ہندوستان کے سیاسی حالات کے بدلنے میں اہم کردار ادا کیا۔ اور یہی بات ۱۹۳۰ء میں اقبالؔ کے دو قومی نظریے کے پیش کش کی توجیہ میں نے پہلے ذکر کیا ہے کہ اس سے چھ برس پہلے ہی لالہ لاجپت رائے ٹریبیون میں اس دو قومی نظریے کو بڑی وضاحت کے ساتھ پیش کر چکے تھے۔ اور ۱۹۳۰ء میں بھی اقبالؔ نے دو قومی نظریہ نہیں پیش کیا تھا بلکہ ایک ہی ملک ہندوستان کی داخلی جغرافیائی حدود کے اندر ہی اندر ایک مسلم ریاست کے قیام کی بات کی تھی نہ کہ ایک الگ پاکستان کے قیام کی۔ یہ بات تو آج ایک معمولی فراست کا حامل شخص بھی سمجھ سکتا ہے کہ تقسیمِ ہند سے کس کو فائدہ پہنچا ہے؟ مسلمانوں کو اس سے کیا ملا؟ تقسیمِ ہند کے بعد سے ہی نہ پاکستان کے مسلمان چین سے ہیں اور نہ ہی ہندوستان کے مسلمان اندرونی ریشہ دوانیوں سے اپنا پیچھا چھڑا پائے ہیں۔ جب ایک اوسط ذہن کا شخص یہ بات سمجھ سکتا ہے تو کیا اقبالؔ جیسا دور اندیش مفکر اور دانشور اتنی بات نہیں سمجھ سکتا تھا کہ تقسیمِ ملک مسلمانوں کے حق میں نہیں ہے؟ یقیناً اقبالؔ کو اس کا احساس تھا اسی لئے جب ایڈورڈ تھامس نے اقبالؔ کی زندگی ہی میں ان کے نظریے سے متعلق اپنے مضامین میں غلط فہمیاں پھیلانی شروع کر دیں تو اقبالؔ نے مارچ ۱۹۳۲ء میں اپنے ایک خط میں اس مضمون کا حوالہ دیتے ہوئے لکھتے کے راغب احسن کو لکھا کہ براہِ کرم دھیان دیجئے کہ میری اسکیم کو نظریہ پاکستان سے (ایڈورڈ تھامس) مخلوط کر رہا ہے۔ میں تو انڈین فیڈریشن میں ہی ایک مسلم صوبہ کی تشکیل کا حامی ہوں۔ جب کہ نظریہ پاکستان میں شمال مغربی ہند کے صوبوں کی ایک الگ فیڈریشن کی بات کہی گئی ہے جو براہِ راست انگلستان سے مربوط ہوگا۔ اس خط کا ذکر بھی پھر صاحب کے مذکورہ مضمون میں موجود ہے۔ اب ستم

ظریفی دیکھئے کہ اقبال کو اندیشہ یہ تھا کہ اگر پاکستان بن جاتا ہے تو وہ براہِ راست انگلستان سے مربوط ہوگا لیکن انہیں کیا پتا تھا کہ ہوا تو ایسا ہی لیکن انگلستان کی جگہ اب امریکہ نے لے لی ہے۔ اور آج کا پاکستان امریکہ سے جس طرح مربوط ہے، وہ کسی سے پوشیدہ نہیں ہے۔ اسی لئے اقبال نے پاکستان کی حمایت تو دور کی بات ہے بلکہ اس کے قیام کی مخالفت ہی کی ہے۔ اور ان کے پیش نظر جو اندیشے تھے وہ درست بھی ثابت ہوئے ہیں۔ اقبال نے جب مسلمانوں کے لئے ایک الگ صوبے کی بات کی تو اس وقت تک یہ بات بھی واضح نہیں تھی کہ آیا برطانیہ ہندوستان کو آزاد بھی کر سکتا ہے۔ اسی لئے اقبال نے مندرجہ بالا خط میں یہ بات کہنی بھی ضروری سمجھی کہ:

’میرا عقیدہ ہے کہ ہندوستان سے الگ پاکستان نہ ہندوؤں، نہ مسلمانوں اور

نہ برطانوی سامراج کے لئے مفید ہوگا۔‘

اقبال کے اس عقیدہ کے لئے اس وقت کے عالمی سیاسی ماحول کا مطالعہ کرنا چاہئے کہ اس وقت تک برطانیہ جنگِ عظیم اول کے نقصانات جھیل چکا تھا اور مجلسِ اقوام کی ناکامی نے اس کے وجود کی بساط لپیٹ کر رکھ دی تھی۔ دنیا ایک مرتبہ پھر عالمی جنگ کے دہانے پر کھڑی ہوئی تھی۔ بہر حال، اقبال اور پاکستان کے موضوع پر غلط فہمیوں کا یہ Pandora's box دانستہ طور پر اور نادانستہ طور پر، بہ ہر دو لحاظ، ایک سازش کی تکمیل کا حصہ ہے۔ مجھے وینڈسٹر، کینیڈا میں مقیم پروفیسر سید عاصم علی صاحب کے ایک مضمون ”دوقومی نظریے کا اصل موجد“ کے مطالعے کا بھی موقع ملا جو ہفت روزہ ’گواہ‘ حیدرآباد میں شائع ہوا تھا۔ موصوف دوقومی نظریے کے ضمن میں اقبال کے کردار پر نظر ڈالتے ہوئے لکھتے ہیں: ’بعض لوگ اس نظریے کا سراغ علامہ اقبال کے بعض بیانات سے بھی لگاتے ہیں۔ یہ صحیح ہے کہ اقبال کے پیش نظر ایک ایسی خود مختار سیاسی اکائی کا خیال ضرور تھا جہاں اسلام کے آفاقی اصولِ حکمرانی کا تجربہ کیا جاسکے مگر وہ یہ سیاسی تجربہ ہندوستانی وفاق کے اندر رہتے ہوئے کرنا چاہتے تھے اور وہ بھی اسلام کے نظامِ عدل کو بروئے کار لانے کی غرض سے۔ اس کے لئے کوئی ایسا کلیہ ان کی عظیم آفاقی اسلامی فہم سے برآمد نہیں ہوتا جس میں ملک کی جغرافیائی تقسیم تو ہو مگر اسلام کے آفاقی اصول

عدل و انصاف کی عملی تعبیر سے خالی۔ (اور اقبالؔ کے تصور کے عین برعکس آج کا پاکستان جسے سرفیائی اعتبار سے ہندوستان سے الگ بھی ہے اور اسلام کے اصولِ حکمرانی و اصولِ عدل و انصاف سے خالی بھی۔ یعنی یہ اقبالؔ کا خواب تھا ہی نہیں جس کی تعبیر کو اقبالؔ سے منسوب کیا جا رہا ہے۔ حسنین عاقبؔ) پروفیسر عاصم علی مزید لکھتے ہیں اور ایسی تقسیم جو صرف مراعات یافتہ افسرِ اد کے مفادات کی حفاظت کے خیال سے عمل میں لائی جائے، ان کے (اقبالؔ کے) حاشیہ خیال میں بھی نہ تھی۔ اگر تقسیمِ وطن کا ایسا کوئی منصوبہ ان کے سامنے لایا جاتا تو اس کی تائید تو درکنار، شاید وہ اس کے شدید ترین مخالفین میں ہوتے۔ اقبالؔ کے پیش نظر تو برطانیہ کا اخلاقی اور روحانی انحطاط تھا جس کے بارے میں انہوں نے لندن کی کیمبرج یونیورسٹی میں ۱۹۳۱ء میں جب وہ دوسری گول میز کانفرنس کے لئے وہاں گئے تھے، کیمبرج کے طلباء کو مخاطب کرتے ہوئے کہا تھا۔

The biggest blunder made by Europe was the separation of Church and State. This deprived their culture of moral soul and diverted it to the atheistic materialism. The European war of 1914 was an outcome of the aforesaid mistakes made by the European nations in the separation of the Church and the State.

اور اسی کو اقبالؔ نے اپنے اس شعر میں بیان بھی کیا ہے کہ ۔

جلالِ پادشاہی ہو کہ جمہوری تماشا ہو

جدا ہو دیں سیاست سے تو رہ جاتی ہے چنگیزی

اقبالؔ ہندوستان کو بالعموم اور ہندوستانی مسلمانوں کو بالخصوص دین اور سیاست کی اس علیحدگی سے بچانا چاہتے تھے نہ کہ وہ ایک ملک کو دو ملکوں میں تقسیم کرنا چاہتے تھے۔ ۲۱ جون ۱۹۳۷ء کو، یعنی اپنے انتقال سے چند ماہ قبل اقبالؔ نے محمد علی جناح کو لکھا۔

A separate federation of Muslim Provinces, reformed on the lines I have suggested above, is the only course by which we can secure a peaceful India.

یعنی اقبالؔ کو اپنے آخری وقت میں تک یہ خیال نہیں تھا کہ ہندوستان سے الگ کوئی علیحدہ ملک مسلمانوں کے مسئلے کا حل ہو سکتا ہے۔ جناحؒ کو بھی انہوں نے لکھا کہ ’مسلم علاقوں پر مبنی ایک علیحدہ وفاق کی تشکیل ہی کے ذریعے ہم ایک ’پرامن ہندوستان‘ (پھر غور کریں کہ پرامن پاکستان نہیں) حاصل کر سکتے ہیں۔ اور اقبالؔ اس علیحدہ مسلم وفاق کی ضرورت کیوں محسوس کر رہے تھے، اس کا سبب آگے چل کر انہوں نے پنڈت جواہر لال نہروؒ کو لکھے ایک خط میں نہروؒ ہی سے بیان کیا۔ یہ اقبالؔ کے خدشات تھے جو اپنی جگہ ایک تلخ حقیقت کا درجہ رکھتے تھے۔ اقبالؔ نے نہروؒ کو لکھا۔

In conclusion I must put a straight question to Pundit Jawhar Lal, how is India's problem to be solved if the majority community will neither concede the minimum safeguards necessary for the protection of a minority of 80 million people, nor accept the award of a third party; but continue to talk of a kind of nationalism which works out only to its own benefit?"

(آخر میں، میں پنڈت جواہر لال نہروؒ کے سامنے ایک سوال رکھتا ہوں۔ اگر (ہندو) اکثریت نہ ہی (اس ملک کی) آٹھ کروڑ اقلیتی نفوس کی سلامتی اور حفاظت کے لئے لازمی اقل ترین اقدامات کا اہتمام کرے اور نہ ہی کسی کی ثالثی قبول کرے، بلکہ محض اپنی مطلب براری اور اپنے مفادات کے لئے ایک خاص قسم کی ’قومیت‘ کی باتیں کرتی رہے، تو پھر ’ہندوستان‘ کا مسئلہ کیسے حل ہوگا؟) دراصل یہی وہ خدشات تھے جو آزادی کے حصول سے قبل اقبالؔ کے ذہن میں تھے اور جو آج سو فی صد سے

بھی زیادہ درست ثابت ہو رہے ہیں۔ سوچئے کہ اس صورت میں بھی اقبال علیحدہ ملک کی نہیں بلکہ اسی ملک کے اندر ایک ریاست کی بات کر رہے تھے۔ مسلم اکثریتی ریاستوں میں اسلام کے اصولِ عدل و انصاف کا تجربہ انکے پیش نظر ضرور تھا اور شدت سے تھا مگر ہندوستان کو ایسے سیاسی ٹکڑوں میں بانٹ دینا جو ہمیشہ باہم متحارب و متصادم رہیں (جب کہ یہ دونوں ٹکڑے آج ہندوستان اور پاکستان کے نام سے باہم شدید متحارب اور متصادم ہیں)، ان کے سامنے نہیں تھا۔ یہ تو انیس سو بیس اور انیس سو تیس، ان دو دہائیوں کے دوران ہندوستان میں مسلم مخالف فسادات اور ان فسادات کو ہوا دینے میں ہندو انتہا پسندوں کے ساتھ ساتھ کانگریس کے مشتبہ کردار کی وجہ سے ایسے حالات پیدا ہو گئے تھے کہ کیمبرج یونیورسٹی میں تعلیم پذیر طلباء کی ایک تنظیم نے ایک پمفلٹ ۱۹۳۳ء میں جاری کیا جس کا عنوان تھا۔ NOW OR NEVER اس تنظیم نے مسلم لیگ کے لاہور اجلاس میں اقبال کے پیش کردہ وفاق سے یکسر اختلاف کیا اور چودھری رحمت علی نے لفظ پاکستان وضع کیا۔ یعنی اقبال جس وفاق کی بات کر رہے تھے، پاکستان کے حامی اس معاملے میں اقبال کی تجویز کی مخالفت کر رہے تھے۔ لیکن چونکہ یہ نسبتاً غیر معروف طلباء کا گروہ تھا اس لئے کسی نے ان کو اس بات کا کریڈٹ نہیں دیا اور اقبال کو اس بات کا کریڈٹ دینے میں ایڑی چوٹی کا زور لگا دیا جو ان کے ذہن میں نہیں تھی۔ چنانچہ عظیم ہندوستانی مفکر، شاعر اور فلسفی اقبال کو دو قومی نظریے کا موجد قرار دینا ممکن نہیں۔ اس گفتگو کی رو سے اقبال کا نظریہ دو منقسم قوموں کا نہیں، بلکہ ایک ہی متحدہ ملک میں دو خود مختار ریاستوں کی تشکیل کا تھا اور اسی نظریے کے تحت آج ہندوستانی وفاق میں تقریباً ۳۵ خود مختار ریاستیں قائم ہیں۔ وہیں ایک علیحدہ مسلم ریاست بھی ہوتی۔ لیکن یہ شاید چند شدت پسندوں کو منظور نہیں تھا۔ اس لئے ایک ہی ملک کے مسلم اکثریتی حصے کو ناسور کی طرح کاٹ کر پھینک دیا گیا اور اس کا الزام بھی اسی ملت، اسی قوم پر لگا یا گیا جو اس تقسیم سے سب سے زیادہ متاثر ہونے والی تھی۔ ضرورت تو اس بات کی ہے کہ ہر قولِ اکبر و اصغر پر آنکھ بند کر کے یقین نہ کرتے ہوئے اپنی بصارت کے ساتھ ساتھ اپنی بصیرت سے بھی کام لیا جائے اور جستجو کی جائے کہ سچ کیا ہے اور پروپیگنڈا کیا ہوتا ہے۔ اقبال کے سر

سے اس بوجھ کو ہٹایا جائے جس میں اس کا اپنا کچھ نہیں تھا۔ اقبال تو خود اپنے آپ کو ہندوستان کا ایرا
مایہ ناز پھوت مانتے تھے جو خود کو ہندوستان سے الگ محسوس ہی نہیں کرتے تھے اور اپنے برہمن
زادہ ہونے پر شرمندہ بھی نہیں تھے۔ بقول اقبال۔

مرا بیتی کہ در ہندوستان دیگر نمی بینی
برہمن زادہ و رمز آشنائے روم و تبریز است۔

ماخذات و منابع :

- 1 کلیاتِ اقبال
- 2 دوقومی نظریہ کا موجد کون؟ از پروفیسر سید عاصم علی، کینیڈا۔ ہفت روزہ گواہ۔ حیدرآباد
- 3 اقبال اور پاکستان۔ رام پرکاش پور۔ (ماہنامہ ایوانِ اردو، جنوری ۲۰۱۴)
- 4 The Reconstruction of Religious Thought in
Islam. Dr. Mohammad Iqbal. Lahore. 1930
- 5 Iqbal and two nation Theory. wikipedia.
- 6 www.allamaiqbal.com/webcont/16/Two nation
Theory.htm
- 7 Pakistan Affiars. Online
- 8 زندہ رود۔ از جسٹس جاوید اقبال۔ سنگ میل پبلی کیشن۔ لاہور۔
- 9 India wins Freedom. by Maulana Abul Kalam
Azad .Orient Longman. India.
- 10 Ten Years To Freedom. Kanji Dwarka Das.
Times Publications. 1958
- 11 جوہر اقبال۔ محمد حسنین سید۔ ملی پبلی کیشنس۔ نئی دہلی۔

منظومات

سیماب اکبر آبادی

اقبال! اے خودی کے پیامی، خدا شناس
حق کے نوا شناس ہیں تیرے نوا شناس
اے فلسفی مشرقِ ہستی، حکیمِ ہند
اے رازدارِ سرِ حقیقت، کلیمِ ہند

اے آبروئے ملتِ اسلام، جانِ قوم
قائمِ وطن میں تیری بدولت ہے شانِ قوم
انسانیت کو تو نے دیا سرِ آگہی
تاریکیوں میں روح کی پھیلائی روشنی
تیری نظر سے تیز ہوئی نبضِ مضحل
بخشا ہے تو نے قوم کو اک سوزِ مستقل
اک ضربِ لا سے توڑ دیے جگہ سے تمام
انفاسِ آتشیں سے لیا بجلیوں کا کام

ملت کو استوار کیا دل کی آگ سے
 بخشی حیاتِ ضربِ کلیسیٰ کی لاگ سے
 میخانہٴ الت سے لے کر مئےِ خودی
 فکر و نظر سے شعر کے سانچے میں ڈھال دی

پھر ناخنِ خرد کو کیا تو نے بخیہ گر
 سیتی رہی جبراحتِ دل کو تری نظر
 عرفانِ خود شنائیِ اناں ترا پیام
 دکھتے ہوئے دلوں کو سہارا ترا کلام

پرداز تیری فکر کی تھی اس قدر بلند
 پہنچے جہاں پہ شہرِ جبریل کو گزند
 تیرے سخن کا رنگ ہی پیغمبرانہ تھا
 ہندی تھی جس کی لے پہ حجازی ترانہ تھا
 جب قوم کے عروج کا افسانہ ہو گا عام
 لکھا ہوا بخطِ جلی ہو گا تیرا نام
 جب قوم کے عروج کا پھر دور آئے گا
 کوشش میں تیرا نام بہر طور آئے گا۔

مولانا ظفر علی خان

گھر گھر تھا یہی چرچا کہ اقبال کا مہرنا
اسلام کے سر پر ہے قیامت کا گزرنہ

تھا اس کے تخیل کا فسون جس نے سکھایا
سوسال کے سوتے ہوئے حبیبوں کو ابھرنہ

ہر روز دیا اس نے مسلمان کو یہی درس
ہرگز نہ کسی سے بجز اللہ کے ڈرنہ

ملت کو نئی زندگی اقبال نے دی ہے
ممکن نہیں اس بات کا اقرار نہ کرنا

مولانا مابہر القادری

کارواں خواب میں تھا بانگِ درا سے پہلے
ساز میں سوز نہ تھا تیری نوا سے پہلے
اللہ اللہ ترا قافلہ نطق و کلام
بالِ جبریل کے سائے میں ہوا گرم خرام

تو بھی شعلہ رقصاں بھی رفتارِ نسیم
 موجِ کوثر ترے اشعار، کہیں ضربِ کلیم
 اک نئی طرز، نئے باب کا آغاز کیا
 شکوہ اللہ سے پھر تو نے بسدِ ناز کیا
 حسنِ و الفت کے فنانوں میں ہو س شامل تھی
 تو نے تقدیس عطا کی اسے، عصمت بخشی
 چہرہ و فکر و معانی کو نکھارا تو نے
 زلفِ دوشیزہ اردو کو سنوارا تو نے
 تو نے ہر گام پہ کچھ نقشِ وفا چھوڑے ہیں
 تو نے تہذیبِ فرنگی کے صنم توڑے ہیں
 تیرے شعروں میں کہیں معرکہ بدر و حسنین
 کہیں ایمانِ براہیم، کہیں عزمِ حمین
 علم و حکمت کے مسائل کو دیا شعر کا رنگ
 کس نزاکت سے ہم آغوش کئے شیشہ و سنگ

اس لئے ہے تری اک ایک مجھے بات قبول
 تیرا سرمایہ دانش تھا فقط عشقِ رسول
 فکرِ افسردہ کو پرواز عطا کی تو نے
 لبِ خاموش کو آواز عطا کی تو نے

ابوالاثر حفیظ جالندھری

غمِ حوصلہ مند ہو گیا ہے
 دلِ صبر پر بند ہو گیا ہے
 دریا دریا تھے مرے آنسو
 وہ چشمہ ہی بند ہو گیا ہے
 غم کھانے کی ہو گئی ہے عادت
 یہ زہر بھی قند ہو گیا ہے
 کچھ لطف نہیں ہے زندگی کا
 ہر سانس گزند ہو گیا ہے
 ہاتھوں سے خوشی کا بہر بہانہ
 پرواز پر بند ہو گیا ہے
 اندازِ حیات و مرگِ اقبال
 میرے لئے بند ہو گیا ہے
 دنیا میں بڑا تھا اس کا رتبہ
 عقبی میں دو چند ہو گیا ہے

اقبالؔ بلند تھا ہمارا

اب اور بلند ہو گیا ہے

اقبالؔ کے مزار پر

ابوالاثر حفیظؔ جالندھری

لحد میں سو رہی ہے آج بے شک مُشتِ خاک اس کی
 مگر گرمِ عمل ہے، جاگتی ہے جانِ پاک اُس کی
 وہ اک فانی بشر تھا، میں یہ باور کر نہیں سکتا
 بشرِ اقبالؔ ہو جائے تو ہرگز مرنہ نہیں سکتا
 بہ زیدِ سایہ دیوارِ مسجد ہے جو آسودہ
 یہ خاکی جسم ہے شربِ کس کا راہِ پیمودہ
 یہ خاکی جسم بھی اس کا بہت ہی بیش قیمت تھا
 جسے ہم جلوہ سمجھے تھے، وہ پردہ بھی غنیمت تھا
 اسے ہم ناپتے تھے لے کے آنکھوں ہی کا پیما نہ
 غزلِ خواں اس کو جانا ہم نے، شاعر اس کو گردانا
 فقط صورت ہی دیکھی، اس کے معنی ہم نہیں سمجھے
 نہ دیکھا رنگِ تصویر، آنے کو دل نشیں سمجھے
 ہمیں ضعفِ بصارت سے کہاں تھی تابِ نظارہ
 سکھائے اس کے پردے نے ہمیں آدابِ نظارہ
 یہ نغمہ کیا ہے زیدِ پردہ ہائے سازِ کم سمجھے
 رہے سب گوشِ بر آواز، لیکن رازِ کم سمجھے

شکستِ پیکرِ محسوس نے توڑا حجابِ آخر
 طلوعِ صبحِ محشر بن کے چمکا آفتابِ آخر
 مقید اب نہیں اقبالؔ اپنے جسمِ فانی میں
 نہیں وہ بندِ حائل آج دریا کی روانی میں
 وجودِ مرگ کی قائل نہیں تھی زندگی اس کی
 تعالیٰ اللہ، اب دیکھے کوئی پائندگی اس کی
 جسے ہم سردہ سمجھے، زندہ تر، پائندہ تر نکلا
 مدِ و خورشید سے ذرے کا دل تابندہ تر نکلا
 ابھی اندازہ ہو سکتا نہیں اس کی بلندی کا
 ابھی دنیا کی آنکھوں پر ہے پردہِ فرقہ بندی کا
 مگر میری نگاہوں میں ہیں چہرے ان جوانوں کے
 جنہیں اقبالؔ نے بخشے ہیں بازوِ ہرمانوں کے

خوش نوا فقیر

فیض احمد فیض

آیا ہمارے دیس میں اک خوش نوا فقیر
 آیا اور اپنی دھن میں غزل خواں گزر گیا
 سنان راہیں خلق سے آباد ہو گئیں
 ویران میكدوں کا نصیبہ سنور گیا
 تھیں چند ہی نگاہیں جو اس تک پہنچ سکیں
 پر اس کا گیت سب کے دلوں میں اتر گیا
 اب دور جا چکا ہے وہ شاہِ گدا نما
 اور پھر سے اپنے دیس کی راہیں ادا اس ہیں
 چند اک کو یاد ہے کوئی اس کی ادائے خاص
 دواک نگاہیں چند عزیزوں کے پاس ہیں
 پر اس کا گیت سب کے دلوں میں مقیم ہے
 اور اس کی لے سے سینکڑوں لذت شناس ہیں
 اس گیت کے تمام محاسن ہیں لا زوال
 اس کا وفور، اس کا خروش، اس کا سوز و ساز
 یہ گیت مثل شعلہ جوالہ تند و تیز
 اس کی لہک سے بادِ فنا کا جگر گداز
 جیسے چراغِ وحشتِ سرسبز سے بے خبر
 یہ شمعِ بزمِ صبح کی آمد سے بے خبر

شکیلِ بدایونی

ملکِ سخن کا تاجورِ حال اٹھ گیا
دنیا سے اہلِ علم کا اقبال اٹھ گیا
مہرِ علوم مغربِ اقصیٰ ہوا غروب
مشرق کا چاند نیرِ اقبال اٹھ گیا
اب ہائے ترجمانِ حقیقت کہیں کسے؟
حق آشنا بزرگِ کہن سال اٹھ گیا
نالوں ہے دورِ ماضی و مستقبلِ حیات
مند نشینِ انجمنِ حال اٹھ گیا
اے مرگِ ناگہاں! تجھے کیا کہہ کے روئیے
دنیا سے اعتبارِ مہِ وسال اٹھ گیا
تھا اس کی مثل کوئی نہ ہوگا اب اس کی مثل
وہ بے مثال، حیف! کہ امسال اٹھ گیا
شاعر، ادیب، فلسفی، عارف، خدا شناس
مجموعہ کمال تھا، اقبال اٹھ گیا
تھی اس کی شاعری حدِ تخیل سے بلند
کر کے زمینِ شعر کو پامال اٹھ گیا
اس کی خوشی کا راز تھا بیداریِ حیات
خوش طبع، خوش مزاج، خوش اعمال اٹھ گیا

تاریخِ انتقالِ رقمِ یچھے شکیل
بدِ کمال و عزت و اقبال اٹھ گیا

کھل جائیں شکیلِ اس پر اسرارِ خداوندی
اقبال کے شعروں کو انسان اگر سمجھے

ڈاکٹر سید عابد حسین

لطفِ مجلس کیا رہا، جب میرِ مجلس اٹھ گیا
وائے ناکامی کہ بزمِ اہلِ دل برہم ہے آج
تھا جہاں کلِ نغمہ متانہ کو جوش و خروش
ہے وہاں آہِ مسلسل، نالہِ پیہم ہے آج
سینہء مسلم کہ تھا گنجینہٴ شوق و امید
ہے دفورِ ریاس اس میں، اور ہجومِ غم ہے آج
فکر کی جب سالِ رحلت کی تو دل نے دی صدا
ملتِ اسلام میں اقبال کا ماتم ہے آج

لمعہ حیدر آبادی

خود داریِ عشاق ہے ہر بات میں تیری
گیرندہٴ آفاق ہے تیری ہی فقتیری
پرُ کیف دعاؤں سے تری مردِ خود آگاہ
زندہ ہے زمانے میں فقیروں کی امیری

--

تو ہے شاہِ جہان بے نیازی
ہے عالم گیر تیری لے نوازی
ہیں نازاں تجھ پہ عطار و سنائی
سریدِ پیرِ رومیؔ، سردِ غازی

مردِ دانش حاضر

حامد الانصاری غازی

امامِ فلسفہ و مردِ دانش حاضر
محمدِ عربیؐ کا غلام اور شاعر
وہ مردِ شعر و سخن، راہِ قدس کا راہی
ملی تھی حق سے جسے نعمتِ خود آگاہی
وہ اکِ مردِ قلندر، قلندری میں امیر
وہ جس کا فقرِ دلیل شکوہِ مدشای

--
خودی کے بھید کو دنیا پہ کھولنے والا
خدا کی راہ میں حق بات بولنے والا
مقامِ عشق کے راز و نیاز کا محرم
متاعِ حق کو لفظوں میں تولنے والا

--
وہ مردِ فکر و نظر، رہ نورِ راہِ شبّات
وہ جس کی ایک صفت مایہ ہزار صفات
وہ جس کے نطق سے ٹوٹا تھا پھر طلسمِ جبرود
وہ مردِ حکمت و دیں، واقفِ متاعِ حیات

--
 وہ مردِ جہد و عمل جس کی ضربِ تھی کاری
 وہ جس کا علم، جلال و خودی و خود داری
 وہ جس کے فیض سے شادابِ روح کی دنیا
 وہ جس کا حوصلہٴ فکر، دل کی بیداری

--
 وہ فلسفی - حق آگاہ، وہ حکیم و جلیل
 وہ جس کا فلسفہ دیتا ہے دعوتِ تکمیل
 وہ جس کی بانگِ درا، روحِ کاروانِ حیات
 وہ جس کے نطق کا ہر لفظ اک صدائے رحیل

--
 وہ جس کا نطق ہے اعجازِ دینِ قسیم کا
 وہ جس کا قلب تھا اک رازِ دینِ قسیم کا
 جنونِ عشق میں خود دار، قوم کا اقبالؔ
 وہ سرفروشی کی تحریک، قوم کا سردار

آشنائے ہرمزاج

عبرتؔ صدیقی بریلوی

کائناتِ رنگ و بو ہے دامنِ اقبال میں
 پھول کھلتے ہی رہیں گے گلشنِ اقبال میں
 شاعرِ خوش فکر، اے فخرِ جہانِ شاعری
 تیرا لوہا مانتے ہیں اہلِ بسینش آج بھی
 فخر سے تیری جہانِ شاعری کو ہے ثبات
 ہر تخیل ہے ترا اک جبرہؔ آبِ حیات
 مشعلِ راہِ ادب ہے جذبہؔ منزلِ ری
 زندگی گویا ہے تیری رہنمائے زندگی
 حسنِ تہذیب و تمدن کو احبا گر کر دیا
 دامنِ ہستی ادب کے موتیوں سے بھر دیا
 دل ہوئے بیدار ارماں کروٹیں لینے لگے
 تیرے میٹھے بول ہیں جیسے کہ جھونکے صبح کے
 قوم کے غم میں ترار و ناہے ساون کی بھرن
 مسکرا اٹھے دلوں میں حبِ قومی کے چمن
 فلسفی، شاعر، مصور اور ادیبِ دیدہ ور
 سوا تکلم کھلتے ہیں اس کے لبِ خاموش پر
 انتہائے یاس میں دیکھی گئی لب پر نہی
 تیرے نوحے میں بھی ہے سازِ سرب کی نغمگی

تیری فکرِ نکتہ رس ہے آشنائے ہر مسزاج
 اہلِ بینش سے لیا ہے داد و تحسین کا خراج
 فرد اپنے رنگ میں ہے تیرا اندازِ بیاں
 تو ہے فخرِ ہند، فخرِ ایشیا، فخرِ جہاں
 نظم میں یکسر تصنع سے کیا ہے اجتناب
 درحقیقت ہے ترا طرزِ نگارش لا جواب
 اے مفکر، جس قدر بھی تیری تصنیفات ہیں
 فلسفہ، حکمت، تصوف، ان کے موضوعات ہیں

السلام اے اختر علم و ادب

ابوالخیر نشتر

السلام اے اختر علم و ادب، شعر و سخن
 السلام اے جانِ محفل، رونقِ بزمِ چمن
 تیری تخلیقات سے ہم کو ملی ہے روشنی
 ہر قدم پر آگئی ہے ہر قدم پر رہبری
 تیرے اندازِ تفکر نے نرالی راہ لی
 منزلِ معراجِ ہستی کر لے حاصلِ آدمی
 تیری پروازِ تخیل پر تصدقِ جان و تن
 السلام اے اختر علم و ادب شعر و سخن
 یوں تو میخانے میں آئے اور بھی میکش بہت
 تو نے حق ساقی کا لیکن بزمِ کیں پورا کیا
 دے کے ہم کو عالمِ ہستی کی ساری دلکشی
 جام و ساغر کو مئے عارفان سے پھر بھر دیا
 تو نے بخشا ہے بشر کی زندگی کو بانگِ پین
 السلام اے اختر علم و ادب، شعر و سخن
 اس مقامِ زیت کارِ ہر بنِ اقبال تو
 جس بلندی پر کبھی جبریل کا مسکن رہا
 فردِ قائمِ ربطِ ملت سے ہے، تنہا کچھ نہیں
 پھر پروانے کے لیے باہم یہ مصرع کہہ دیا

تیرے صدقے، تیرے قرباں، شاعرِ تشنہ کافن
 السلام اے اخترِ علم و ادب، شعر و سخن
 عظمتِ ہندوستان تھی تیرے دل میں اس طرح
 جیسے چاہت کی بلندی کا ہو نقطہ آخری
 کہہ دیا اہل جہاں سے ہند اپنا خوب ہے
 تو حقائق کی نظر میں ایک تھا مسر و جبری
 ساتھ ہے تیرے ہمالہ، ساتھ ہے گنگ و جمن
 السلام اے اخترِ علم و ادب، شعر و سخن
 تو نے غافل قوم کو پیغام بیداری دیا
 دل میں احساسِ خودی ہی زندگی کی شان ہے
 یہ نہیں تو پیکرِ خاکی کی قیمت کچھ نہیں
 در حقیقت آدمیت کی یہی پہچان ہے
 مردِ آہن، تیری سیرت ہر جگہ جلوہ فگن
 السلام اے اخترِ علم و ادب، شعر و سخن
 شاعرِ مشرق! تری حشمت و شہرت دائمی
 صحنِ عالم سے تری خوشبو نہ جائے گی کبھی
 انقلاباتِ زمانہ کا اثر تجھ پر نہیں
 تیرے گلشن میں خنداں ہرگز نہ آئے گی کبھی
 حشر تک قائم رہے گی تیرے شعروں پر پھبن
 السلام اے جانِ محفل، رونقِ بزمِ چمن
 السلام اے اخترِ علم و ادب، شعر و سخن

اعجاز در گفتار او۔۔۔

ڈاکٹر سعید احمد بریلوی

در کثور شعر و سخن، مبعوث شد پیغمبرے
 شیریں رقم، شیریں سخن، شیریں زباں، شیریں بیاں
 اخلاص در کردار او، اعجاز در گفتار او
 ہر نطق گوہر بار او، مصحف برائے شاعران
 آں بے کساں را یاد رہے، آں مفلساں را دہلتے
 شعرش برائے منعمے، یک شعلہ آتش فشاں
 از بہر ہر افتادہ، فنکرش بہ کار آمادہ
 وز بہر خواجہ زادہ، ہر مصرعش اثر در دہاں
 آیات قرآن جام او، عرفان مئے گلنام او
 پیغام حق پیغام او، زندہ کن و روح رواں
 از بہر قوم خستہ پا، ہر نغمہ اش بانگ درا
 باشد ز شور ایں صدا، بیدار گردد کارواں
 مجنون لیلائے وطن، پیوستہ شیدا ئے وطن
 درد دل، تمنائے وطن چوں گنگ در ہندوستان
 از بہر دل، بہر جگر، ہر جسد اش یک نیشتر
 پوشیدہ در شعرش اثر، چوں مضر اندر جسم حیاں

تفریقِ نسل و رنگ را باعثِ بود کہ جنگ را
 شستہ زدِ دلِ ایس رنگ را باقی نہماند از وے نشان
 در عالمِ سالِ محمود او، در شاعرِ سالِ محمود او
 دانائے مشرق بود او، نازکِ خیال و نکتہِ دال
 از قلبِ برخاست ایس صدا، وا حسرتا! وا حسرتا!
 آن بلبِلِ رنگیں نوا، اقبالؔ شد خلدِ آشیاں

چراغِ جادۂ احساس

سیدہ شانِ معراج

چراغِ جادۂ احساس ہے درسِ خودی تیرا
 حقیقت ہی حقیقت ہے پیامِ شاعری تیرا
 کمالِ فنِ ترے قدموں پہ اپنا سر جھکاتا ہے
 یہ شانِ خسروی تیری، یہ صنِ آگہی تیرا
 پسندِ خاطرِ اہلِ بصیرت ہے زمانے میں
 نگاہِ بے ریا تیری، وقارِ بندگی تیرا
 گدازِ فکرو سوزِ دل وہاں جو ہر دکھاتا ہے
 جھلکتا ہے جہاں بھی جذبہٴ عشقِ نبیؐ آگہی تیرا
 وفا کے راستے کو جگمگائے گا قیامت تک
 طریقِ رہسروی تیرا، شعورِ رہبری تیرا
 عملِ پیہم، محبتِ فاتحِ عالمِ ترا مسلک
 متاعِ حریتِ رنگِ مذاقِ زندگی تیرا
 یقین کس طرح اب تیری بلندی کا کیا جائے؟
 کہ دنیا میں نہیں پیدا ہوا ہے قدِ ابھی تیرا
 فرنگی ہوں کہ روسی ہوں و افغانی کہ تاتاری
 ادب کرتے ہیں دل سے شاعرِ مشرق بھی تیرا
 متورِ شانِ کا دل کیوں نہ ہو صنِ عقیدت سے
 کہ ہے ذوقِ سخنِ پداکس کے احساںِ واقعی تیرا

(علامہ اقبالؔ کے نام ایک چٹھی)

محمد صلاح الدین پرویزؔ

سوچ رہا تھا کہ کیا لکھوں
تجھ کو لکھوں تو کیا لکھوں
کارِ جہاں دراز ہے، تیرا خیال آگیا کوئے جمال
چھٹ گیا، دشتِ ملال آگیا
اقدس و قرطبہ نہیں منبرِ پیغمبرؐ کی آواز نہیں
سجدے میں خون مل گیا
کوفے میں ہند ڈھل گیا
وقتِ زوال دیکھ کے مجھ کو تو حال آگیا
تیرے زمینِ عشق میں
بندے بہت ہیں دل ہیں کم
چہرے بہت ہیں، تل ہیں کم
آنکھیں بہت ہیں، شب ہے کم
سجدے بہت ہیں، رب ہے کم
بھیک رہی ہیں ساعتیں
جلنے لگیں ندامتیں

گرد و غبار بھی نہیں
 رت بھی شراب بھی نہیں
 بدرو حسنین بھی نہیں
 زینبؓ، حسینؓ بھی نہیں
 راز بہت ہیں بخت کم
 ساز بہت ہیں، رفت کم
 تاج بہت ہیں تخت کم
 کام بہت ہیں، وقت کم
 سینے بہت ہیں، وار کم
 شہر بہت ہیں، یار کم
 وہ کون تھی کہ جس کا سر گنبد تھا؟
 ہاتھ تھے مینار، منبر تھا دل، رکوع کمر
 آنکھیں تھیں حوضِ پارِ سا
 پیاسوں کو نرم آب جو
 اس کو کسی نے کل کی تب۔۔
 آگے لکھوں تو کیا لکھوں؟
 احوالِ دیگر اں ہے یہ
 بالکل ہی ٹھیک ٹھاک ہوں
 کیا تو بھی ٹھیک ٹھاک ہے؟

آہِ اقبالؔ

واحد پریمیؔ

ایک انساں
 کہ جس کی فطرت پر
 آدمیت نثار ہوتی تھی۔
 ایک رہبر
 کہ جس کے نقشِ قدم
 مشعل شاہراہ ہوتے تھے۔
 اک مقرر
 کہ جس کی ہر اک بات
 ذہن و دل کو جھنجھوڑ دیتی تھی۔
 اک مفکر
 کہ جس کی فکرِ بلند
 ساتویں آسماں کو چھوتی تھی۔
 ایک شاعر کہ جس کا ہر اک شعر
 ترجمانِ حیات ہوتا تھا۔
 یعنی اقبالؔ باصفات نہیں
 ماہرِ مبض کائنات نہیں۔

گلزارِ خودی

معین الدین بزمیؔ

آہ اے اقبال آتی ہے تری یاد آج بھی
 سونے والوں کو جگاتی ہے تری یاد آج بھی
 موجبِزن و شکر و نظر میں رنگ و نورِ سمدی
 ہے ترے ہر شعر میں پنہاں سرورِ سمدی
 نغمہٴ فطرت، نوائے سینہٴ روح الایں
 تیرا دل تھا پردہٴ سازِ حقیقتِ انفریں
 تیری ہر اک سانس تھی مضربِ سازِ زندگی
 ہے ترے ہر شعر میں پوشیدہ رازِ زندگی
 وسعتِ افکار کو رنگیں فضا میں بخش دیں
 زندگی کو مسکرانے کی ادائیں بخش دیں
 تیری نغمہٴ باریوں سے جھوم اٹھے دشت و جبل
 قوم کی رگ رگ میں دوڑی گرمیِ عزمِ عمل
 شہپر پروازِ آزادی، عقابِ حریت
 ظلمتوں میں نور افشاں، آفتابِ حریت
 تو نے کھولا ہے یہ رازِ ارتقاے کائنات
 ہے فقط حاصلِ زمانہ میں تغیرِ کوشبات
 تو نے پھونکی ہم میں روحِ انقلابِ زندگی
 موجبِزن ہے آج رگ رگ میں شرابِ زندگی

کتنے نغموں سے ہوا معمور تیرے دل کا ساز
 درد کا انداز تجھ میں، مسیر کا سوز و گداز
 وسعتوں میں فکرِ غالب کو پرِ افتاب کر دیا
 داغ کو دی وہ جِلا، مہر درخشاں کر دیا
 داستانِ عالم نو، تیرے دل کی داستاں
 ہے رواں بانگِ درا پر زندگی کا کارواں
 یہ رموزِ بے خودی، وہ رنگِ اسرارِ خودی
 لہلہا اٹھاتے نغموں سے گلزارِ خودی
 شاعرِ مشرق، یہ تیرا زورِ بالِ جبرائیل
 دہر کے آتشِ کدے میں جیسے گلزارِ خلیل
 اللہ اللہ، یہ ادائے قوتِ ضربِ کلیم
 ہو گیا پیدا مسزاجِ عشق میں ذوقِ سلیم
 تو نے چھیڑا جھوم کر جب نغمہ سازِ عجب
 زندگی میں آگیا اک کیفِ پرورِ زیر و بم
 زندہ جاوید ہے جاوید نامہ بھی ترا
 کس قدر ہے کاشفِ اسرارِ خامہ بھی ترا
 کھول کر اسرارِ فطرت کے خزانے رکھ دیے
 گیسوئے اردو پہ تو نے کتنے شانے رکھ دیے

تیرے روشن کارنامے کیا حیاتِ افسروز ہیں
 روشنی میں جن کی ہم سب ارتقاءِ آموز ہیں
 دیکھ اے اپنی صدی کے حافظ و خیام دیکھ
 کتنے شاعر پی رہے ہیں آج تیرا حجام دیکھ
 درد سے انسانیت کے بے خود و سرشار ہوں
 میں بھی تیرے مئے کدے کا ایک بادہ خوار ہوں

فخرِ ایشیاء

ظہیرؔ

ہم نشینو! کیا بتاؤں تم سے کیا اقبالؔ تھا
 فنکرو فن کی انجمن کا آئینہ اقبالؔ تھا
 آبروئے حسنِ الفاظ و نوا اقبالؔ تھا
 کعبہٴ فنکرو تجسس کا خدا اقبالؔ تھا
 جتنا ہم سمجھے ہیں کچھ اس سے سوا اقبالؔ تھا
 زمرہٴ آفاق میں بانگِ درا اقبالؔ تھا
 فلسفۂ دین و دنیا، رہبرِ علم و ادب
 پاسبانِ قوم، ملت آشنا اقبالؔ تھا
 تھے مشیت کے تقاضے اس کی جاگیرِ نظر
 دہر میں خیر و اخوت کی صدا اقبالؔ تھا
 خواب بن سکتا نہیں شاہینِ ہستی کا خیال
 دیدہ ورِ سرِ مجاہد، رہنما اقبالؔ تھا
 سرِ مومن کا تصور رہنمائے زندگی
 لوحِ نطق و لب پہ لفظِ پارسا اقبالؔ تھا

نظریے میں تھا وہ قدرِ مشترک کا دادخواہ
 فن کے آئینوں میں جمہور آشنا اقبال تھا
 اک یقین و عزم کا پیغام ہر حرف و نوا
 سچ تو یہ ہے سرِ دِ کامل کی صدا اقبال تھا
 منہدم جس عہد میں تہذیب کا گھر تھا بہت
 فخرِ ادراک و فروغ و ارتقاء اقبال تھا
 ٹوٹی اقدار کے نوے پڑھے جاتے تھے جب
 سرخوشی و آگہی کا ماحبرا اقبال تھا
 لے کے آیا تھا وہ ایسا سر ہم آواز و صوت
 ہر جگہ زخمی دلوں کا اسرا اقبال تھا
 وقت کے رخ پر ردا تھی نخوت و تحقیر کی
 اور اخلاص و محبت کی ادا اقبال تھا
 عزمِ محکم ہی سے ٹوٹا، علمیتِ شب کا طلسم
 ہر اندھیرے میں اجالے کی دعا اقبال تھا
 لب پہ اس کے آنہ پاتی تھی کبھی زخموں کی بات
 ہر تن نازک پہ شبِ نسیم کی ردا اقبال تھا
 اس جہاں میں عظمتِ انسانیت کا قدرداں
 شاعرِ بے باک، پندار آشنا اقبال تھا

ہر نگارِ زندگی کا عکس اس کے شعر میں
 پیکرِ انِ حرف و معنی کی ردِ اقبال تھا
 وہ فلکِ پیما بھی تھک کر نہیں بیٹھا نہیں
 کائناتِ بے کراں میں بھی ہوا اقبال تھا
 حق نگر، بے باک، خود آگاہ اور روشن دماغ
 مختصر یہ ہے حقیقت آشنا اقبال تھا
 اس کی اک اک بات دل پر نقش ہو کر رہ گئی
 دہریں حرفِ خودی کا ارتقاء اقبال تھا
 کون اسے میری طرح پہچان سکتا ہے ظہیرؔ
 اپنے اندر بھی تو صدیوں کی صدا اقبال تھا

نذرِ عقیدت بہ حضورِ حکیمِ مشرقِ علامہ اقبالؔ

ضیاءِ بانیؔ

مکشورِ شعرو ادب پر حکمرانی جس نے کی
 ایشیاء کے دردِ دل کی ترجمانی جس نے کی
 شرق سے تا غرب جس کی شاعری کی دھوم ہے
 شاعرانہ جس کی عظمت آپ کو معلوم ہے
 جو وطن کا تھا حقیقی شاعرِ بادی و بیایاں
 کر رہی ہے ناز جس پر آج بھی اردو زباں
 آنے والے دور کا آئینہ ہے جس کا کلام
 جلوہ فرما جس میں مستقبل کا جمہوری نظام
 کم نہیں تیغِ سلف سے جس کی شمشیرِ زباں
 نقشِ ہمدل پر سوا ہے جس کا اندازِ بیایاں
 جس کی ذاتِ بے بہا میں تھیں ہزاروں خوبیاں
 روپ میں جو تھا قلندر، اور خدا کا رازِ داں
 جس کی اک اک نظم میں پنہاں خودی کا راز ہے
 جس کے اعجازِ سخن پر ایشیاء کو ناز ہے
 جس نے اسرارِ معرف کا کیا ہے انکشاف
 گفتگو کی جس نے شکوے میں خدا سے صاف صاف

راز جس نے فاشس پستی اور ذلت کا کیا
 سردِ موہن اپنے ہونے کا نشان جس نے دیا
 جو بظاہر ہے نگاہِ اہل دنیا سے نہاں
 ہو گئی حاصل اسے لیکن حیاتِ جاوداں
 جان و دل سے ہم نہ کیوں اس پر کریں سب کچھ تیار
 کیوں نہ ہم قائم کریں اک غیر فانی یادگار

جس نے زندانِ غلامی سے نکالا آپ کو
 منزلِ مقصود کا رستہ دکھایا آپ کو
 خود شامی کا سبق ہر فرد کو جس نے دیا
 فلسفہ مرنے کا بھی، چینے کا بھی واضح کیا
 جس نے رکھ دی کھینچ کر اشعار میں تصویرِ قوم
 جس کے نغموں نے بدل دی ہند میں تقدیرِ قوم
 جس نے بنیادیں ہلا دیں قصرِ استبداد کی
 کی حمایت جس نے ہر مظلوم کی، ناشاد کی
 ایشیاء تو ایشیاء، یورپ ہے جس کا قدر داں
 اپنا تو اپنا، پرایا بھی ہے جس کا مدح خواں
 جشنِ صد سالہ اسی مشرق کے شاعر کا ہے آج
 پیش کرتا ہے ہمارا حسنِ عقیدت کا خراج

ڈاکٹر سر شیخ محمد اقبالؔ توحیحی نظم

متینؔ اچلیپوری

ڈرا رہا تھا اندھیرا تمام ملت کو
 لگا تھا دھڑکا عجب صبحِ شام ملت کو
 ادائے خاص سے امید کی کرنِ جاگی
 تڑپ کے جاگ اٹھا شاہینؔ کاہلی بھاگی
 کرم ہوا کہ سفر کا تجھے خیال آیا
 مشالی راہِ گزر کا تجھے خیال آیا
 ٹھٹھہر گئے تھے عجب بال و پرؔ کھلے آخر
 صدی کے داغ تھےؔ لمحوں میں جو دھلے آخر
 رکاب کو کف پا مل گئےؔ لگام کو ہاتھ
 ہوا میں اڑنے لگا سپ آں بان کے ساتھ
 سلامتی کے لئے ہے جہادِ سیفِ قلم
 ہٹے نہ پیچھےؔ بڑھائے جو روشنی نے قدم
 رہِ وفا میں سفر کا یہی قرینہ ہے
 یہاں تو آبلہ پلکوں کا آبگینہ ہے
 شرابِ کہنہ پیالوں میں بھرنے والا تو
 یہ کارِ خیر بہر طور کرنے والا تو
 یہ کج کلاہی تریؔ راہِ مستقیم میں ہے
 خلوصِ فکر عجب شیوہٴ عظیم میں ہے

خدا نے تجھ سے لیا کام ایسا انہونا
 حرام جس کے تئیں ہے ضمیر کا سونا
 مدام چلنے کا درس عجب دیا تو نے
 تجبلی بار چراغِ ادب دیا تو نے
 حریفِ کوچہ مغرب، رفیقِ کوچہ شرق
 شعاعِ فکر کو تو نے عطا کی جرأتِ برق
 مکالماتِ خرد کا طلسم توڑ دیا
 نگاہ کو دی بصیرت، دلوں کو جوڑ دیا
 مزاجِ ملتِ شاہِ عربؐ کی بدل کے رہا
 مثالی فرد کے سانچے میں خواب ڈھل کے رہا
 دل و نگاہ کی خاطر بصیرتیں کیا کیا
 تری نگاہ سے چسکی ہیں سیرتیں کیا کیا
 افقِ افق ترے پیغام کی ضیاء پہنچی
 یہی تڑپ تو تجھے لے کے قسربہ پہنچی
 قلم نے تیرے بڑا کام کر کے چھوڑا ہے
 تری فقیری نے شاہوں کو بھی جھنجھوڑا ہے
 اثر دکھایا فضاں نے، دعا نے کام کیا
 شرابِ کہنہ کو ساقی نے نذرِ جام کیا
 لباسِ فقر، جمال و جلال تک پہنچا
 صدف میں قطرہٴ نیاں کمال تک پہنچا

اقبال

توقیر احمد، (اسلام آباد، پاکستان)

مفسر وہ، مضور بھی وہ، بے پایاں سخن ور تھا
خودی میں، عشقِ نبوی ﷺ میں، نہ کوئی اس کا ہم سر تھا
نگاہیں اس کی رکھتی تھیں سیاست میں بصیرت بھی
کہ جو قائدِ چمنِ اُس نے، وہ اک نایاب گوہر تھا

فکرِ اقبال

اشتیاق احمدیاد، کراچی

فکرِ اقبال سے دھرتی کو بدلنا ہوگا
خود کو خود دار بنا کر ہی سنبھلنا ہوگا
درسِ اقبال ہے افکار کی تسکینِ جدید
میل کے ہم سب کو اسی راہ پہ چلنا ہوگا

اقبال اور فرشتے

نوید رزاق بٹ لاہوری (سویڈن)

وہ دور آیا ؟ نہیں ابھی تک
 نظام بدلا ؟ نہیں ابھی تک
 وہ کاخِ امراء ؟ ملی نہیں ہے
 غریب جاگا ؟ نہیں ابھی تک
 وہ میرا شاہیں ؟ بے بال و پر ہے
 پلٹ کے جھپٹا ؟ نہیں ابھی تک
 وہ سردِ مومن ؟ گمماں کا مارا
 یقین پیدا ؟ نہیں ابھی تک
 غلام یسین ؟ ہزار ہا ہیں
 وہ کفر ٹوٹا ؟ نہیں ابھی تک
 خدا کے عاشق ؟ بنوں میں رقصاں
 شعارِ عیسیٰ ؟ نہیں ابھی تک
 فریبِ آتش ؟ قدم قدم پر
 غلیلِ کودا ؟ نہیں ابھی تک
 تجلی حق ؟ ہر ایک دل پر
 کلیم " ترپا " ؟ نہیں ابھی تک
 خودی کی رفعت ؟ بشر نہ جانا
 رضائے بندہ ؟ نہیں ابھی تک
 کلامِ میرا ؟ لبوں کی زینت
 سرید سمجھا ؟ نہیں ابھی تک

وصایا : اقبال

نویدِ رزاق بیتِ لاہوری

نُوشِیہ ، رُخِ بشر
نویدِ راہِ بے گراں

عذابِ فکر و آگہی
عذابِ وہ کہ الاماں

نگاہِ شوق، مضطرب
حجابِ ہوش، درمیاں

سکونِ قلب ، ذکرہ
غفور و عفو و مہرباں

انا، شہیدِ سرگِ دل
خودی، حیاتِ جاوداں

رہنِ ذات، ضوِ بجیب
ندیمِ خلق، ضوِ فشاں

یومِ اقبال

خان حسنین عاقب

۱

چلو! قلم کو عبادتوں کا مزہ چکھائیں

جدید لہجے کے شاعروں کو

روایتوں کا مزہ چکھائیں

انہیں بتائیں اسی افق پر

شہِ سخن بھی برا جہاں تھا

وہ اپنا اقبال جو کہ ملت کا ترجمان تھا

مگر نہ جانے وہ کتنے لوگوں سے مختلف تھا

وہ عہدِ رفتہ کی عظمتوں کا بھی معترف تھا

وہ عہدِ حاضر کی ساری چالاکیوں کا شاکہ

تھا اس کا ایمان کہ اصل انسان تو بس ہے غامی

نظر میں اس کی تھا عشق و مستی کا سلسلہ بھی

اسے مسلمان کی کورِ ذوق سے تھا گلہ بھی

سکھائے اس نے قلم کو اپنے

طریقے قصِ متاعِ جاں کے

اسی نے سمجھائے رازِ ہم کو

خودی کے، خود کے، خدا کے، اسرارِ دو جہاں کے

اسے جمیعت کا دالہانہ خیال بھی تھا

اسے مسلمان کی پارہ پارہ عقیدتوں کا ملال بھی تھا

اسے پتا تھا خیال کیا ہے؟
 اسے پتا تھا کہ حال کیا ہے
 اسے زمانوں کی پیش بینی کا شوق بھی تھا
 اسے تو احیائے عظمتِ رفتہ کی تلاش اور جستجو کا
 یقین بھی اور ذوق بھی تھا
 زمیں کو اس نے فلک کی آغوش میں بٹھایا
 نوائے اقبالؔ نے مسماں کو گہری نیندوں سے پھر جگایا

۲

بہت محبت ہے دل میں اس کی
 بہت عقیدت ہے دل میں اس کی
 چلو، ہم اس کا کلام گائیں
 چلو کہ اس بار بھی ہمیشہ کی طرح
 اقبالؔ ڈے منائیں
 چلو، ادیبوں کی ایک مجلس
 اسی کو منسوب کیوں نہ کر دیں؟
 اگر ہو ممکن، مشاعروں کا کوئی تماشہ بھی
 نذرِ محبوب کیوں نہ کر دیں؟
 اگر ہو ممکن، حیات پر اس کی فلم ہی
 کیوں نہ ہم بنا دیں؟
 چلو تقاضہ کریں یہ دنیا سے

اس کو بخشے یہ نوبل انعام
 اسے دلائیں زمانے بھر سے ہزارا کرام
 اسی کے دم پر معلموں کے گروہ روزی کمار ہے ہیں
 ہزار ہا اس کے نام پر کاروبار اپنے چلا رہے ہیں
 تو جمع کر لیں انہیں، دکھا کرنی امیدوں کے وادے پچھے؟
 کہ ساتھ لے کر انہیں لگائیں نئے رواجوں کے اونچے نعرے؟

۳

مگر اسے اس سے کوئی شاید خوشی نہ ہوگی
 نہیں! کہ ہرگز خوشی نہ ہوگی، کبھی نہ ہوگی
 وہ شخص تو تھا عمل کا جو یا
 عمل کی خاطر وہ کتنا رویا
 اسے مسلمان کی خستہ حالی پہ تھی کڑھن بھی
 شعور جس پہ تھا اس کا غمگیں، ملول من بھی
 وہ ایک بندہ تھی منکشف جس پہ رمزِ گن کی ہر اک حقیقت
 وہ ایک شاعر جسے خودی کے نگار خانوں سے تھی عقیدت
 جہاں مسلمان کی، پستیوں پر ہی بس نظر تھی
 اسے بلندی یقینِ دل کی عزیز تر تھی
 تھا جب مسلمان کے فکر و ایماں پہ کابلوں سا جمود طاری
 عصائے شعرو ہنر نے اس کے لگائی ذہنوں پہ ضرب کاری
 اسے یقیناً تکلف و رسمِ دل ناگوار ہوگی

سنو بزرگو، سنو جوانو!
 چلو ہم ایسا کریں کہ اس کے
 ہر اک تصور کو عام کر دیں
 نظر میں اس کے تھی جو حقیقت
 اسی حقیقت کا ہم بھی قائم نظام کر دیں
 اسے شریعت کی جستجو تھی
 اسے حقیقت کی آرزو تھی
 چلو ہم ایسا کریں کہ اس دم
 خود اپنے اعمال کی خبر لیں
 خدا کی رسی کو کس کے دھر لیں
 خود اپنی فکر و کوچست کر لیں
 صفیں جو اپنی ہیں منتشر
 ان صفوں کو ہم سب درست کر لیں
 ہمارا ایمان رہے سلامت
 ہمیں ہو حاصل نبی کی چاہت
 چلو کہ تبدیلیوں کی ایسی ہو اچلائیں
 کہ عشق بیز و خیال آور ہوں یہ فضائیں
 ہر ایک مسلم جوانِ اقبال کا اگر ہم مزاج ہوگا،
 اسے ہمارا یہی حقیقی خراج ہوگا۔

تاثراتِ اکا برینِ وقت

اقبال بہ چشم سیاست

موہن داس
کرم چند گاندھی

ڈاکٹر اقبال مرحوم کے بارے میں میں کیا لکھوں؟ لیکن اتنا تو میں کہہ سکتا ہوں کہ جب ان کی نظم سارے جہاں سے اچھا ہندوستان ہمارا پڑھی تو میرا دل بھر آیا۔ اور یارودہ (یروڈا) جیل میں تو سینکڑوں بار میں نے اس نظم کو گایا ہوگا۔ اس نظم کے الفاظ مجھے بہت ہی میٹھے لگے۔ اور یہ خط لکھتا ہوں تب بھی وہ نظم میرے کانوں میں گونج رہی ہے۔

موہن داس کرم چند گاندھی - ۹، جون ۱۹۳۸

محمد علی جناح

بھارت کے دستوری مسائل کے محتاط مطالعے اور تجربے کے دوران اقبال کے خیالات نے بالآخر مجھے انہی نتائج پر پہنچا دیا جن پر اقبال خود پہنچے تھے۔

مجھے اس امر کا فخر حاصل ہے کہ اقبال کی قیادت میں مجھے ایک سپاہی کی حیثیت سے کام کرنے کا موقع مل چکا ہے۔ میں نے ان سے زیادہ وفادار رفیق اور اسلام کا شیدائی نہیں دیکھا۔

1929 سے میرے اور سر محمد اقبال کے نظریات میں ہم آہنگی ہوئی۔ اور وہی ایک عظیم اور اہم مسلمان تھے جنہوں نے ہر مرحلے پر میری حوصلہ افزائی کی اور آخری دم تک میرے ساتھ مضبوطی سے کھڑے رہے۔

ڈاکٹر ابندر

ناٹھ ٹیکور

ڈاکٹر اقبال اپنی وفات سے ہمارے ادب میں ایسی جگہ خالی کر گئے جس کا گھاؤ مدتِ مدید میں بھی مندمل نہیں ہو سکتا۔ ہندوستان کا رتبہ آج دنیا کی نگاہ میں اتنا کم مایہ ہے کہ ہم کسی حالت میں ایسے شاعر کی کمی برداشت نہیں

کر سکتے۔ جن کے کلام نے عالم گیر مقبولیت حاصل کر لی تھی۔

ڈاکٹر سر

اکبر حیدری

(صدر اعظم، حکومتِ دولتِ آصفیہ)

اقبال نے ساری دنیا کے لیے ایک نیا پیام دیا ہے۔ اس کی شاعری بنی نوع انسان کے لیے نویدِ عمل و کامیابی ہے۔ بالخصوص موجودہ زمانے میں نو نہالانِ ملک کے لیے اس کی عزم افزاءِ نغمہ اس قدر موزوں ہے کہ جس قدر بھی اس کی اشاعت و تبلیغ کی جائے، کم ہے۔

سرتیج بہادر

سپرو

جو چیز اقبال کو اکثر شاعروں سے ممتاز کرتی ہے، وہ ان کی دقتِ خیال اور وسعتِ نظری ہے۔ ان کی شاعری محض رونے اور جذبات کے اظہار کا ذریعہ نہیں تھی۔ انہوں نے اپنی ذہانت اور پروازِ فکر کو اس میں ضائع

نہیں کیا کہ کسی متلون مزاج معشوق کے ناز و انداز کے مطالعہ میں سرگرداں رہیں۔ بلکہ وہ فطرتِ انسانی کے اعلیٰ، برتر، لطیف جذبات و احساسات کے ترجمان تھے۔ باوجود اس کے کہ وہ ایک بہت بڑے فلسفی تھے، ان کا عقیدہ تھا کہ صرف عقلیت ہی انسانیت کی ترقی کے لیے کافی نہیں ہو سکتی۔ اسی لیے انہوں نے اپنی ساری اردو اور فارسی شاعری میں انسانی زندگی کے روحانی پہلو پر بہت زور دیا ہے۔ وہ مشرق و مغرب کے فلسفے پر چونکہ عبور رکھتے تھے اور جذباتِ انسانی کے تاروں کو لطیف انداز میں چھیرنے کا گراچی طرح جانتے تھے۔ ان کی شاعری کی تفسیر میرے نزدیک یہ ہے کہ انہوں نے زندگی کے وہ مسائل جو بظاہر ناقابلِ حل معلوم ہوتے تھے، عقل کے ذریعے نہیں بلکہ حقیقی اور سچی محبت کے ذریعے حل کئے ہیں۔ شعرائے متقدمین اور موخرین میں سے میر و غالب کے سوا کسی کا ان سے کوئی مقابلہ نہیں۔ ان کی راہ سب سے الگ تھی، ان کا میدان سب سے جدا تھا۔ اس میں ان کا کوئی ہم عصر نہ تھا۔

ڈاکٹر راجندر

پرساد

(آزاد ہندوستان کے پہلے صدر جمہوریہ)

ڈاکٹر اقبال نے اپنے اشعار سے ہندوستان میں نئی روح

پھونک دی اور ان کے شعر کچھ اتنے ہر دل عزیز ہو گئے ہیں کہ ہندوستان

کے بھی حصوں میں گائے اور پڑھ جاتے ہیں۔ ان کی سیاست سے لوگوں کو تفرقہ ہو سکتا تھا مگر جو

جذبات انہوں نے اپنے اشعار میں ظاہر کئے ہیں اور جو بیداری انہوں نے اپنی شاعری سے پیدا کی

ہے، اس میں کسی کو کسی طرح کا عذر نہیں ہو سکتا۔

جب آج کی بہت پریشان کن مشکلات طے ہو جائیں گی اور آج کی بہت سی باتیں لوگ

بھول جائیں گے، اس وقت سر محمد اقبال کے اشعار ہندوستان کو جگاتے رہیں گے۔

اقبال بہ چشم مذہب

مولانا ابوالاعلیٰ

مودودی

مغربی تعلیم و تہذیب کے سمندر میں قدم رکھتے وقت وہ (اقبال) جتنا مسلمان تھا اس کے منجھار میں پہنچ کر اس سے زیادہ مسلمان پایا گیا۔ اس کی گہرائیوں میں جتنا اترتا گیا، اتنا ہی مسلمان ہوتا گیا۔ یہاں تک کہ

اس کی تہہ میں جب پہنچا تو دنیا نے دیکھا کہ وہ قرآن میں گم ہو چکا ہے اور قرآن سے الگ اس کا کوئی فطری وجود باقی ہی نہیں۔ وہ جو کچھ سوچتا تھا، قرآن کے دماغ سے سوچتا تھا، جو کچھ دیکھتا تھا، قرآن کی نظر سے دیکھتا تھا۔ حقیقت اور قرآن اس کے نزدیک شے واحد تھے۔ اور اس شے واحد میں وہ اس طرح فنا ہو گیا تھا کہ اس کے دور کے علمائے دین میں بھی مجھے کوئی ایسا شخص نظر نہیں آتا جو فنایت فی القرآن میں اس امامِ فلسفہ اور اس ایم۔ اے، پی۔ ایچ۔ ڈی، بار۔ ایٹ لاء سے لگا کھاتا ہو۔ وہ سالہا سال تک علوم و فنون کے دفتروں میں غرق رہنے کے بعد جس نتیجے پر پہنچے تھے وہ یہ تھا کہ اصل علم قرآن ہے اور یہ جس کے ہاتھ آجائے، وہ دنیا کی تمام کتابوں سے بے نیاز ہے۔ رسول اللہ ﷺ کی ذاتِ مبارکہ سے ان کی والہانہ عقیدت کا حال اکثر لوگوں کو معلوم ہے مگر یہ شاید کسی کو نہیں معلوم کہ انہوں نے اپنے سارے تفلسف اور اپنی تمام عقلیت کو رسولِ عربی ﷺ کے قدموں میں ایک متاعِ حقیر کی طرح نذر کر کے رکھ دیا تھا۔

دنیا سے اٹھ جانے کے باوجود راہِ نمائیِ اقبال سے طسب کی جائے گی۔

مولانا

سید سلیمان ندوی

جسم پنجابی، دماغ فلسفی، خیال صوفی، دل مسلمان۔

خواجہ حسن نظامی

عبد الماجد دریابادی

خدا آپ حضرات کو توفیق دے کہ آپ اقبال کے اصلی مقام کو پہچانیں اور
کلام اقبال کو ابستدائی دور کو چھوڑ کر اس کے وسطی اور آخری حصوں کو پڑھ کر
اس کی روح و مغز تک پہنچیں۔ مولانا سائے روم کا اسم شاعری کے دیوان

میں لکھ لیا گیا۔ لیکن دنیا جانتی ہے کہ مثنوی کی معنویت کو مشاعرہ والی شاعری سے بھلا کیا نسبت ہے؟ بس
یہی صورت اقبال کے لیے ہے۔ وہ باوجود اتنا بڑا اور مشہور شاعر ہونے کے، شاعر نہیں ہے۔ بلکہ اپنے
پیام سے مقام نبوت کی جانشینی کا حق ادا کر رہا ہے۔ مبارک ہیں وہ ہستیاں جو اقبال شاس ہو جائیں۔

مولانا ابوالحسن علی میاں ندوی

زندگی کے طویل تر دور میں دماغ پر علامہ اقبال کا بڑا غلبہ رہا ہے۔
یہ کہا جاسکتا ہے کہ کسی معاصر شخصیت کے افکار کا اتنا گہرا اثر دماغ پر نہیں
پڑا جتنا علامہ اقبال کے کلام کا۔

اقبال کو میں نے اولو العزمی اور ایمان کا نوحہ خواں شاعر پایا۔ جب بھی میں نے ان کا کلام پڑھا
تو دل سے جوش اُٹنے لگا اور لطیف جذبات نے انگڑائیاں لینی شروع کر دیں۔ احساسات و
کیفیات کی لہریں بیدار ہونے لگیں اور رگوں میں شجاعت اسلامی کی روح دوڑنے لگی۔

اقبال کی آہ سحرگاہی اس کا اصل سرچشمہ ہے۔ جب سارا عالم خواب غفلت میں پڑا سوتا رہا، اس اخیر شب
میں اقبال کا اٹھنا اور اپنے رب کے سامنے سجدہ ریز ہو جانا، پھر گڑ گڑانا اور رونا، یہی چیز تھی جو اس
کی روح کو ایک نیا نشاطِ قلب اور نئی روشنی اور ذہن کو فسکری غذا عطا کرتی ہے۔ اقبال کی فنی مہارت و
چابکدستی اور بلیغ منظر کشی و سماں بندی کہ حالات و واقعات کی تصویر نگاہوں میں پھر جائے، اور قال،
حال اور جنت نظیر بن جائے۔

اقبال اپنی تدریسی دقیقہ بنی، درون بینی اور بالغ نظری سے ملکوں، تہذیبوں، مذہبوں اور قوموں کی
روح میں اتر جاتے ہیں۔ اور پھر اپنا ذاتی مشاہدہ اور صداقت کا تجربہ و تجزیہ، شعر و نغمہ کے پردوں کی
آڑ میں ہو بہو سامنے رکھ دیتے ہیں۔

نعیم صدیقی

وہ قوت جسے مذہب قرار دے کر شعرو فن کی محفلوں سے نکال دیا گیا تھا، اسے اقبالؔ ایک پُر عظمت تحریک کی حیثیت سے اپنے ساتھ لے کر ایوانِ سخن میں داخل ہوئے۔

اقبالؔ نے دلوں اور دماغوں پر بہت ہی گہرا اثر اس لئے ڈالا کہ ملت نے اپنے سفرِ جستجو میں اس کے شعلہ نوا کو بہترین قندیل پایا ہے۔ ان کے یہاں ہمیں اپنی بکھری ہوئی ہستی کا سراغ ملتا ہے۔ ہم کیا تھے؟ ہم کیا ہو گئے؟ ہمیں کیا ہونا چاہیے؟ کون سے عقائد و تصورات ہمارے لئے روح کی حیثیت رکھتے ہیں؟ ہمارا ڈھانچہ کن اصولوں، قدروں اور روایتوں سے بنتا ہے؟ ہماری زندگیوں کا اعلیٰ ترین مشن کیا ہے؟ ہمارے انسانِ مطلوب کے خدو خال کیا ہیں؟ ان سوالوں کا اقبالؔ کے یہاں واضح جواب ملتا ہے۔ یا کم از کم جواب تک پہنچنے کے لئے واضح اشارے ملتے ہیں۔

اقبالؔ نے اسلام کی روشن صداقتوں کو شعر میں اس شان سے سمویا کہ شعریت کو کوئی ضعف نہیں پہنچا بلکہ شعریت اور زبان نکھر گئی۔ فن کے ناوک اور زیادہ نو کیلے ہو کر دلوں میں ترازو ہو گئے۔

مریم جمیلہ

اقبالؔ کی 'اسرارِ خودی' کے انگریزی ترجمے کے باوجود میں نے اُسے مسحور گُن پایا۔ بہت سے شاعر جو مختلف ثقافتوں اور زبانوں سے تعلق رکھتے ہیں، ان کی شاعری کا محور صرف قدرت کی خوبصورتی اور عاشقانہ محبت ہوتی ہے۔ اقبالؔ وہ شاعر ہیں جس کی شاعری اسلام کی محبت کے گرد گھومتی ہے۔ ایک معروف کہاوت ہے کہ آرٹ اور پروپیگنڈا کبھی مل نہیں سکتے۔ لیکن اقبالؔ جیسے ذہین شخص نے اس کہاوت کو غلط ثابت کر دیا۔ اقبالؔ ان بہت تھوڑے لوگوں میں شامل ہیں جن کی شاعری ناصحانہ ہونے کے باوجود خوبصورتی نہیں کھوتی۔

اقبال بہ چشم احباب

فقیر سید وحید الدین

اقبال کی شخصیت بہت عظیم المرتبت تھی لیکن ان کی ذاتی زندگی قلندر اور مرد درویش کے مانند تھی۔ سیدھی سادی معاشرت، کوئی تصنع نہیں، کسی قسم کا کز و فر نہیں۔ مکان کے در و دیوار آرائش سے عاری۔ ہر شخص ان تک بغیر کسی دشواری کے پہنچ سکتا تھا۔ آرائش اور نمائش کی طرف ان کی نظر ہی نہیں جاتی تھی۔ ان کی زندگی ایک صابر اور متوکل مسلمان کی زندگی اور ان کا عمل ان کی فکر و نظر کا نمونہ تھا۔

سید عطاء اللہ
شاہ بخاری

اقبال، جدید دانش اور قدیم حکمت کا نقطہ معراج۔ چونکہ میاں (حضور اکرم ﷺ) سے محبت رکھتے تھے اس لئے اللہ نے ان پر علم و دانش اور فکر و نظر کی راہیں کھول دیں۔

سرخ عبد القادر

جوں جوں ان کا مطالعہ، علم و فلسفہ کے متعلق گہرا ہوتا گیا اور دقیق خیالات کے اظہار کو جی چاہا، تو انہوں نے دیکھا کہ فارسی کے مقابلے میں اردو کا سرمایہ بہت کم ہے اور فارسی میں کئی فقرے اور جملے سانچے میں ڈھلے ہوئے ایسے ملتے ہیں کہ جن کے مطابق اردو میں فقرے ڈھالنا آسان نہیں۔ اس لئے وہ فارسی کی طرف راغب ہو گئے۔

بابائے اردو مولوی عبدالحق

اقبال کی شاعری کی خاص غایت تھی۔ مولانا حالی کی طرح اقبال نے بھی اپنی شاعری سے قوم اور ملک کے جگانے اور رہنمائی کرنے کا کام لیا۔ یہ اس کے خیال اور فکر کی قوت اور جدت تھی جس نے اس

کے کلام اور طرز بیان میں جوش پیدا کر دیا تھا۔ اور یہی وجہ ہے کہ وہ اپنی زندگی ہی میں سارے ملک میں چھا گیا تھا۔ اگرچہ اس نے اپنے شعر میں ہمیشہ عقل سے نفرت اور جنوں سے رغبت پیدا کرنے کی ہدایت کی، لیکن اس کی ہر نظم عقل و حکمت پر مبنی تھی۔ اس نے ہمیں آزادی فکر اور خود اعتمادی سکھائی۔ اور ایسے توہمات کو توڑا جو گھن کی طرح ہماری قوم کو اندر ہی اندر کھائے جا رہے تھے۔ اس کا کلام اردو زبان میں ہمیشہ زندہ رہے گا کیونکہ اس نے مردہ دلوں کو زندہ کیا ہے۔

سید نذیر نیازی

اقبال کی فکر بھی ایک طرح کا عمل ہے۔ اور اگر عمل کے معنی ہیں نصب العین کے لئے ترغیبات تو حضرت علامہ کسی صاحب عمل سے پیچھے نہیں تھے۔

محفل میں حضرت اقبال کی گفتگو معمولی سے معمولی مسائل، واقعات اور حوادث سے پھیلتے پھیلتے اسلام، عالم اسلام، تاریخ، تمدن، سیاست اور معیشت، سب پر چھا جاتی۔ انسان، کائنات، عمل و عقل، فکر و وجدان، ادب اور فن، سب اس کی زد میں ہوتے۔ اس پر حضرت علامہ کا حسن بیان، صاف و سادہ اور دل نشین الفاظ، فصاحت و بلاغت، بزرگی اور بے ساختگی، توجہ اور التفات، شفقت اور تواضع، خلوص اور دردمندی، کہ جو ارشاد ہے، دل میں اتر رہا ہے، ہر بات ذہن میں بیٹھ رہی ہے۔ پھر ان کا انکسار علم، شگفتگی اور زندہ دلی کہ نہ غرور نہ تمکنت، متانت بھی ہے تو ظرافت کی چاشنی سے خالی نہیں۔ حقائق و معارف کی دنیا سامنے ہے۔ قلب و نظر کے حجاب اٹھ رہے ہیں۔ دل و دماغ کارنگ نکھر رہا ہے۔ اللہ اکبر! کیا بے تصنع گفتگوئیں اور کیا بے تکلف صحبتیں تھیں۔

غلام رسول مہرؔ

اقبالؔ، انسانیت کے اعلیٰ مقاصد کے معلم، اسلامی
حقائق کا شارح اور اسلام کی آفاقیت کا بہت بڑا داعی ہے۔ وہ ان
برگزیدہ اصحابِ فکر و نظر میں شامل ہے جن سے قدرت صدیوں بعد
عالمِ انسانیت کو شرفِ بخشش ہے۔

عبدالمجید سالکؔ

اقبالؔ نے اردو شاعری کو مرِ یضائے زارِ نالوں، حسرت و
حرماں اور مایوسی و افتادگی سے نجات دلا کر حیاتِ افروز اور جذبہ
انگیز خیالاتِ نظم کرنے پر مجبور کیا۔

اقبال بہ چشم معاصرین و متاخرین (ادب و فن)

غم دوراں کا ایسا نوحہ خواں اور عظمت انساں کا ایسا قصیدہ خواں بیسویں
صدی میں کوئی شاعر نہیں ہوا۔

ڈاکٹر اختر حسین
رائے پوری

اقبال کی روح کی بے تابی، بے چینی اور بے قراری آج بھی اقبال کے
رازدانوں کے سینوں میں شعلے کی طرح لپکتی ہے۔

ڈاکٹر جاوید
اقبال

اقبال کی نکتہ آفرینی کے طلسم نے افکار کی گونا گونی سے وحدت
ایمانی پیدا کی ہے۔ اور ایک ایسی منطق کو جو محض مدرسوں کے طلباء تک

محدود تھی، ایک عالمگیر پیغام کی صورت میں دنیا کے سامنے رکھ دیا۔

اقبال مظاہر الہی میں سے تھے۔ ایسے نابغہ روزگار خدائے تعالیٰ کی طرف سے ہدیے کے طور پر
ہی انسانوں میں نمودار ہوتے ہیں، آرڈر دے کر نہیں بنوائے جاسکتے۔

اقبال کا بیشتر وقت ایسے معاملات کی نذر ہوتا رہا جو انہیں اور ان کے خاندان کے باقی افراد کو
باعزت زندگی گزارنے کے قابل بناسکیں۔ تحقیق و تصنیف کی خاطر فرصت کے لئے وہ تمام عمر ترستے
رہے۔ اور شعر، شب بیداری کے عالم میں یا پھر تعطیل کے دنوں میں کہتے تھے۔ بعض اوقات
مضامین، سیلاب کی طرح آمد کر آتے اور الفاظ میں ڈھلے ہوئے اشعار کا طوفان بپا ہو جاتا۔ جیسے کسی
مچھیرے کے جال میں بہت ساری مچھلیاں آپھنسی ہوں اور وہ اس کشمکش میں ہو کہ وہ کس کو پکڑے
اور کس کو جانے دے۔

قدرت اللہ شہاب

اقبال کی شخصیت دراصل ایک کثیرالابعاد Multidimensional شخصیت تھی۔ عالم اسلام میں وہ اپنی سطح کے پہلے فلسفی اور شاعر تھے جنہیں مشرق و مغرب کے علوم و فنون، فکر و فلسفہ، تاریخ و تمدن کے روایتی اور جدید پہلوؤں پر صرف مطالعہ کے طور پر ہی نہیں بلکہ عملی مشاہدہ کے طور پر بھی بڑا عبور حاصل تھا۔ اتنے بڑے سمندر میں خیال اور بیان کی لہریں کسی خاص منظم ترتیب کے ساتھ نہیں ابھر سکتیں۔

یہ لہریں آڑی ترچھی بھی ہوں گی، متقاطع، متخارب اور معارض بھی ہوں گی۔ علامہ کا کمال یہ ہے کہ بھنوروں اور گردابوں کے ان ریلوں میں بھی ان کے فطری بہاؤ کے دو واضح اور متوازن رخ برقرار ہیں۔ ماضی دنیا کے معاملات میں وہ بڑی حد تک عملیت پسند pragmatic ہیں۔ یہاں پر ان کی فکر کا رجحان اور اسلوب، اپنے مطالب کو بطور نفس الامر بیان کرتا ہے۔ اور یہ نفس الامر یا امر واقعہ کبھی حتمی نہیں ہوتا بلکہ وقت، ماحول اور دیگر عوامل کے ساتھ ادلتا بدلتا بھی رہتا ہے۔ لیکن جہاں تک داخلی یا روحانی یا اسلامی افکار و بیان کا تعلق ہے، اقبال کی شاعری اور نشر، دونوں یکساں طور پر مستقیم، مسلسل اور تک رنگ ہیں۔

شمس الرحمن فاروقی

اقبال کے کلام کی ایک طرح سے بنیادی نئے یا زیریں لہریں یہی سوال ہے کہ کائنات میں انسان کا کردار کیا ہے اور کائنات سے انسان کا رشتہ کیا ہے؟ اس کی انہیں بہت فکر ہے اور وہ اس کے بارے میں بہت سوچتے ہیں اور بہت پوچھتے رہتے ہیں۔ خود سے بھی، اللہ سے بھی اور تمام لوگوں سے بھی۔ خود کائنات سے سوال کرتے ہیں اور غالباً پہلی بار اتنا تجسس، اتنا سوال اور استفسار اردو کی شاعری میں نظر آتا ہے۔

رشید احمد صدیقی

معلوم ہوتا ہے جیسے شاعری نے اقبال کو اقبال بنانے میں اپنی ساری آزمائشیں ختم کر دی ہوں اور ان کے بعد ان پر ساری نعمتیں بھی تمام

کردی ہوں۔ جیسے اردو شاعری کا دین اقبال پر مکمل ہو گیا ہو۔ اس کے باوجود اقبال کی فکر و نظر کی وسعت اور گہرائی کا یہ عالم ہے کہ اس کا بہت کم حصہ ان کے کلام میں منتقل ہوا ہے۔ حرف آخر، تقیاً یہ اقبال کی فکر و عمل کا کمال ہے کہ ہر کسی نے نگلشن اقبال میں بکھرے رنگوں اور خوشبوؤں کو اپنے ہی انداز سے محسوس کیا اور یوں ہر کسی پر ایک نئی واردات و کیفیت منکشف ہوئی۔ حالانکہ اقبال تو یہی سمجھتے تھے کہ ۔

اقبال بھی اقبال سے آگاہ نہیں ہے
کچھ اس میں تمسخر نہیں، واللہ، نہیں ہے

(مشہور جرمن ماہر اقبالیات)

مذہب کی تاریخ میں جسے پیغمبرانہ انداز کا تجربہ کہا جاتا ہے اقبال اس کی بہترین مثال تھے۔

این میری شمل

اقبال کو اس بات سے چڑھی کہ شاعری یا کوئی اور فن، افادیت و مقصدیت اور زندگی کی تعمیر و تہذیب سے عاری ہو۔

ڈاکٹر فرمان
فتحپوری

جہاں تک شاعری میں حساسیت، زبان پر عبور اور غنائیت کا تعلق ہے، ہم تو ان (اقبال) کی خاک پا بھی نہیں۔ اگر علامہ سوشلزم کے معاملے میں ذرا سنجیدہ ہو جاتے تو ہمارا کوئی ٹھکانہ نہ ہوتا۔

فیض احمد
فیض

لوگ جوں جوں کلام اقبال سمجھتے جائیں گے، ان میں فراست و زیت سے مردانہ وار گزرنے کا حوصلہ اور صلاحیت پیدا ہوتی جائے گی۔

اقبال کو پاکستان سے محذوف کر دیں تو پاکستان ذہانت ملی کے اعتبار سے محض

شورش
کاشمیری

ایک بیان رہ جاتا ہے۔

اقبالؔ نے روانی و جولانی، ظرافت و سلاست، تجربہ و تمثیل، آواز و طریقت، استدلال و اشارات اور تخلیق و فن کا ایک ایسا نمونہ پیش کیا کہ مجھے ان کے ساحر ہونے کا یقین ہو گیا۔

اقبالؔ نے بلاشبہ کروڑوں انسانوں کو بالواسطہ اور بلاواسطہ متاثر کیا۔ اور شاید پوری تاریخِ انسانی میں اس لحاظ سے اتنا بڑا شاعر کوئی نہیں۔

عرفانِ صدیقی

اقبالؔ کے ہاں، تاریخ، مذہبی، اساطیری حوالے تلمیحات و استعارے بہت کثرت سے ملتے ہیں۔ اقبالؔ کے سمجھنے کے لئے ہمیں لغت سے زیادہ انسائیکلو پیڈیا کی ضرورت پڑتی ہے۔

اقبالؔ زبان کے بہت بڑے ماہر تھے۔ زبان سے ان کا بڑا اجتہادی رشتہ تھا۔ بلکہ کہیں کہیں تو بڑا باغیانہ رشتہ ہو جاتا ہے۔

عشق کو آپ پُرانے حوالے سے پڑھنا چاہیں گے تو اقبالؔ آپ پر کھلیں گے ہی نہیں۔ اقبالؔ بہت سے شعری کلیدی الفاظ استعمال کئے لیکن ان میں دوسرا رنگ اور معنویت بھردی ہے۔ اس معنویت کی تلاش اقبالؔ کی تفہیم میں ایک بڑا کام ہے۔

سید اقبال عظیم

اقبالؔ کو اردو شاعری کی معراج سمجھتا ہوں۔ اگر مجھ سے کہا جائے کہ تمام شعراء میں سے صرف ایک کا انتخاب کرو تو بلا تامل اقبالؔ کا دامن تھام لوں گا۔ اس لئے کہ اقبالؔ نے جو کچھ ہمیں دیا ہے، وہ ہمارے پورے

سرمایہ شاعری پر بھاری ہے۔

ہارون رشید

اقبالؔ ایک آدمی بھی نہیں، فقط ایک ادارہ بھی نہیں، اقبالؔ ایک حیرت کدہ ہے۔ تاریخ میں جس کی کوئی دوسری نظیر نہیں۔ اس جہاں میں جو داخل ہوا، عمر بھر اسی کا ہو رہا۔

اردو شاعری کے ہاتھ میں بھیک مانگنے کا شکول در آواز میں خود ترسی تھی، جب وہ (اقبالؔ) شعر کے آفت پر ابھرے۔ امید، ایمان اور عزم کی مشعل تھامے، چالیس برس اس نے اردو ادب کے دھندلے میدانوں کو روشنی سے بھر دیا۔ انسان کی پوری تاریخ میں کوئی شاعر ایسا نہ تھا جس نے سیاسی، لسانی اور فکری اعتبار سے کسی معاشرے کو اتنی گہرائی اور وسعت سے متاثر کیا ہو۔ اردو زبان کے تیور ہی اس نے بدل ڈالے۔ اس کا لسانی لہجہ مردانہ ہو گیا۔

جاوید ہاشمی

دیکھا تو یہی دیکھا کہ جو اقبالؔ کے سحر میں گرفتار ہو جائے، اسے اپنی مسنزل چرخِ نیلی قام سے پرے نظر آتی ہے۔

ڈاکٹر صفدر محمود

علامہ سے محبت کے تقاضے پورے کرنے کے لئے فلسفہ، تاریخ و حدیث، عربی، فارسی اور تاریخ اسلام پر گہری نظر ضروری ہے۔

ڈاکٹر رشید امجد

اقبالؔ نے اپنی شاعری کے ذریعے فرد کی انفرادیت کو نمایاں کرتے ہوئے اسے ایک ایسا ولولہ عطا کیا جس کے بل بوتے پر وہ سامراج سے ٹکرانے کی ہمت پیدا کر سکتا تھا۔ انہوں نے ماضی کی قوت سے حال کا مقابلہ کرنے کی

تدبیر کی۔

خطاب بہ نوجوانانِ اسلام

کبھی اسے نوجواں مسلم، تدبیر بھی کیا تو نے وہ کیا گردوں تھا تو جس کا ہے اک ٹوٹا ہوا تارا
 تجھے اس قوم نے پالا ہے آغوشِ محبت میں کچل ڈالا تھا جس نے پاؤں میں تاجِ سردارا
 تمہیں آفریں، خلاقِ آئین جہاں داری وہ صحرائے عرب یعنی شتر بانوں کا گھوارا
 سماں الفقر و فخری کار ہا شانِ امارت میں بآب و رنگ و خال و خط چہ حاجت روئے زیارا
 گدائی میں بھی وہ اللہ والے تھے غیور اتنے کہ منعم کو گدا کے ڈر سے بخشش کا نہ تھا یارا
 غرض میں کیا کہوں تجھ سے کہ وہ صحرائیں کیا تھے جہاں گیر و جہاں دار و جہانباں و جہاں آراء
 اگر چاہوں تو نقشہ کھینچ کر الفاظ میں رکھ دوں مگر تیرے تخیل سے فنزوں تر ہے وہ نظارا
 تجھے آباء سے اپنے کوئی نسبت ہو نہیں سکتی کہ تو گفتار، وہ کردار، تو ثابت، وہ سینارا
 گنوا دی ہم نے جو اسلاف سے میراث پائی تھی ثریا سے زمیں پر آسماں نے ہم کو دے مارا
 حکومت کا تو کیا رونا کہ وہ اک عارضی شے تھی نہیں دنیا کے آئینِ مسلم سے کوئی چارا
 مگر وہ علم کے موتی، کتا ہیں اپنے آباء کی جو دیکھیں ان کو یورپ میں تو دل ہوتا ہے سپارا
 ”غمی روزِ سیاہِ پیر کنعاں راتِ مساشاگن کہ نورِ دیدہ اش روشن کند چشمِ زلیخارا“

کلامِ اقبالؔ

خودی کا سرِ نہاں لا الہ الا اللہ
خودی ہے تیغ، فناں لا الہ الا اللہ

یہ دور اپنے براہیم کی تلاش میں ہے
صنم کدہ ہے جہاں، لا الہ الا اللہ

کیا ہے تو نے متاعِ غرور کا سودا
فریبِ سود و زیاں، لا الہ الا اللہ

یہ مال و دولت دنیا، یہ رشتہ و پیوند
بتانِ وہم و گماں، لا الہ الا اللہ

خسرد ہوئی ہے زمان و مکاں کی زُناری
نہ ہے زماں نہ مکاں، لا الہ الا اللہ

یہ نغمہ فصلِ گل و لالہ کا نہیں پابند
بہار ہو کہ خزاں، لا الہ الا اللہ

اگرچہ بت ہیں جماعت کی آستینوں میں
مجھے ہے حکمِ اِذاں، لا الہ الا اللہ

کبھی اے حقیقتِ منتظر، نظرِ آلباسِ محباز میں
کہ ہزاروں سجدے تڑپ رہے ہیں مسری جہین نیاز میں

طربِ آشنائے خسروش ہو تو نوائے محرمِ گوش ہو
وہ سرود کیا کہ چھپا ہوا ہو سکوتِ پردہ ساز میں

تو بچا بچا کے نہ رکھ اے، ترا آئینہ ہے وہ آئینہ
جو شکستہ ہو تو عزیز تر ہے نگاہِ آئینہ ساز میں

دمِ طوفِ کرمکِ شمع نے یہ کہا کہ وہ اثرِ کہن
نہ تری حکایتِ سوز میں، نہ مسریِ حدیثِ گداز میں

نہ کہیں جہاں میں اماں ملی، جو اماں ملی تو کہاں ملی
مرے حبرِ خانہ خراب کو، ترے عفوِ بندہ نواز میں

نہ وہ عشق میں رہیں گرمیاں، نہ وہ حن میں رہیں شوخیاں
نہ وہ غزنوی میں تڑپ رہی، نہ وہ خم ہے زلفِ ایاز میں

جو میں سر بسجود ہوا کبھی، تو زمیں سے آنے لگی صدا
ترا دل تو ہے صنمِ آشنا، تجھے کیا ملے گانہ ساز میں

طارق کی دعا

یہ غازی، یہ تیرے پراسرار بندے
 جنہیں تو نے بخشا ہے ذوقِ خدائی
 دونیم ان کی ٹھوکر سے صحر اور دریا
 سمٹ کر پہاڑ ان کی ہیبت سے رائی
 دو عالم سے کرتی ہے پیگانہ دل کو
 عجب چیز ہے لذتِ آشنائی
 شہادت ہے مطلوب و مقصود مومن
 نہ مالِ غنیمت نہ کثور کشائی
 خیاباں میں ہے منتظر لالہ کب سے
 قبا چاہیے اس کو خونِ عرب سے
 کیا تو نے صحرا نشینوں کو یکتا
 خبر میں، نظر میں، اذانِ سحر میں
 طلب جس کی صدیوں سے تھی زندگی کو
 وہ سوز اس نے پایا انھی کے جگر میں
 کشاد در دل سمجھتے ہیں اس کو
 ہلاکت نہیں موت ان کی نظر میں
 دلِ مرد مومن میں پھر زندہ کر دے
 وہ بجبلی کہ تھی نصرہ لاتذر، میں
 عذائم کو سینوں میں بیدار کر دے
 نگاہِ مسلمان کو تلوار کر دے!

خان حسین عاقب

(پ۔ ۸ جولائی ۱۹۷۱ء، آکول، مہاراشٹر)



نجی نسل کی نمائندگی کرنے والے کثیر لسانی شاعر، محقق، جھنجھوکار، مترجم اور ادیب ہیں جو اردو، انگریزی، ہندی، فارسی اور مراٹھی زبانوں پر عبور کے ساتھ ساتھ لسانیات کا بھی درک رکھتے ہیں۔ اردو، ہندی اور فارسی کے علاوہ انگریزی میں بھی شاعری کرتے ہیں۔ اردو، انگریزی اور تاریخ جیسے مضامین میں ایم۔ اے کے ساتھ ساتھ ایم۔ ایل۔ ایم۔ ایس۔ ڈبل اور ایل۔ ایل۔ بی بھی کر رکھا ہے۔ بیسٹ رائٹ

جوان یونیورسٹی کے گریجویٹن کے نصاب میں ان کی دو کتابیں شامل ہیں۔ ان کا انگریزی شعری مجموعہ Flight Of A Wingless Bird مقبول کام ہو چکا ہے جس کا دوسرا ایڈیشن زیر ترقیب ہے۔ اردو میں ان کی دو کتابیں نرم آہواؤں کا نام سجدہ و رنج شائع ہو چکی ہیں۔ ان کی کچھ کتابیں زیر ترقیب ہیں اور کچھ زیر تحریر لیکن ان کی گزشتہ پچیس برسوں سے زائد عرصے پر محیط ادبی خدمات کا اختتام یہ ہے کہ انہوں نے قرآن کریم کے قیوس پارے کی تمام سورتوں کا انگریزی زبان میں منظوم ترجمہ کیا ہے جو تادم تحسیر اپنی نوعیت کا اولین کام ہے۔ اسی کے ساتھ انہوں نے انگریزی لغت کو نعت کے لئے prophiem پیدا پاؤں کا لفظ اور انگریزی ادب میں تھہری منف یعنی انگریزی نعتوں prophiem کا اضافہ کیا جو ان کی کتاب کا نام سجدہ و رنج میں شامل ہیں۔ وہ صالح فکر کے حامل ادیب ہیں لہذا اقبال سے اور اقبال کے کلام سے متفق رکھتے ہیں۔

زیر نظر کتاب اقبال پر چشم دل میں حسین عاقب نے علامہ اقبال کے بارے میں مختلف شعبہ ہائے حیات سے تعلق رکھنے والے شہرہ آفاق شخصیات و مشاہیر کی منظوم و منثور آراء، تاثرات اور اقبال کے حقیقی پیش کردہ خراج عقیدت کو کتاب بند کر دیا ہے جو اپنے آپ میں ایک اہم کام ہے۔ اس کتاب میں انہوں نے گاندھی جی سے لے کر نیکو گورنگ، مولانا مودودی، علیہ رحمہ سے لے کر مریم جمیل تک، عبدالحمید مالک سے لے کر ہادیہ اقبال تک اور فیض سے لے کر شکیل بدایونی تک ایک طویل فہرست تیار کی ہے جنہوں نے اقبال کے حقیقی اپنے خیالات اور ہدایات کا اعتراف کیا ہے۔ آج تک اس نوعیت کا کوئی انتخاب ہمارے پیش نظر نہیں ہے۔ کتاب میں درج مشاہیرین کی آراء اور تاثرات کی روشنی میں اقبال کی شخصیت اور ان کی فکر کی تعمیم ہ آسانی اور وسعت کی ہا سکتی ہے۔ حسین عاقب کی اس کاوش کا ہر جوش استقبال کیا جانا چاہیے۔

ادارہ ادب اسلامی ہند (مہاراشٹر)

افضل باغ، آکول، ضلع آکول

موبائل : 8983449218

